॥ श्राहरि: ॥। 


॥ श्रीहरिः ॥ 
परमार्थ-ग्रन्थमाला द्वितीय पुष्प 


मानव-धर्म 


त्वमेव माता च पिता त्वमेव 
त्वमेव बन्धुश्च सखा त्वमेव। 
त्वमेव विद्या द्रविणं त्वमेव 

त्वमेव सर्व॑ मम: देवदेव॥ 

चद्द्छ 
८२ 


श्रीहरिः 


ब्रातःकालकी प्रार्थना 
राग--जैजैवन्ती, ताल--झूमरा 
कर प्रणाम तेरे चरणोंमें लूगता हूँ अब तेरे काज। 
पालन करनेको आज्ञा तब मैं नियुक्त होता हूँ आज ॥ 
अंतरमें स्थित रहकर मेरे बागडोर पकड़े रहना। 
निपट निरंकुश चंचल मनको सावधान करते रहना ॥ 
अन्तर्यामीको अन्तःस्थित देख सशंकित होवे मन। 
पाप-वासना उठते ही हो नाश लाजसे वह जल-भुन ॥ 
जीवॉका कलरव जो दिनभर सुननेमें मेरे आबे। 
तेरा ही गुणगान जान मन प्रमुदित हो अति सुख पावे ॥ 
तू ही है सर्वत्र व्याप्त हरि ! तुझमें यह सारा संसार । 
इसी भावनासे .अंतरभर मिलूँ सभीसे तुझे निहार ॥ 
प्रतिपल निज इच्धियसमूहसे जो कुछ भी आचार करूँ । 
केवल तुझे रिझानेको, बस, तेरा ही व्यवहार करूँ ॥ 


बच्चन हु अननननस+ 


3 श्रीपरमात्मने नमः 


मानव-घधर्म 
(मनुष्यके दस धर्म) 
धर्मकी आवश्यकता 
महाभारतमें कहा है-- 
धर्म: सतां हितः. पुंसां धर्मशरैवाअ्रयः सताम। 
धर्माल्लोकासत्रयस्तात ग्रवृत्ताः . सचराचरा: ॥ 
“धर्म ही सत्पुरुषोंका हित है, धर्म ही सत्पुरुषोंका आश्रय है और 
चराचर तीनों लोक धर्मसे ही चलते हैं। 
हिंदू-धर्मशास्त्रोंमें धर्मका बड़ा महत्त्व है, धर्महीन मनुष्यको 
शास्त्रकारोंने पशु बतलाया है। धर्म शब्द 'धु' धातुसे निकला है, जिसका 
अर्थ धारण करना या पालन करना होता है। जो संसारमें समस्त जीवोंके 
कल्याणका कारण हो, उसे ही धर्म समझना चाहिये, इसी बातको लक्ष्यमें 
रखते हुए निर्मलात्मा त्रिकालज्ञ ऋषियोंने धर्मकी व्यवस्था की है। हिंदू- 
शास्त्रोंके अनुसार तो एक हिंदू-सन्तानके जन्मसे लेकर मृत्युपर्यन्त समस्त 
छोटे-बड़े कार्योंका धर्मसे सम्बन्ध है। हिंदुओंकी राजनीति और समाजनीति 
धर्मसे कोई अलग वस्तु नहीं हैं। अन्य धर्मावलम्बियोंकी भाँति हिंदू केवल 
साधन-धर्मको ही धर्म नहीं मानते, परंतु अपनी प्रत्येक क्रियाको ईधरा्पण 
करके उसे परमात्माकी प्राप्तिके लिये साधनोपयोगी बना सकते हैं। 


दर मानव-धर्म 


धर्म चार प्रकारके माने गये हैं--वर्णधर्म, आश्रमधर्म, 
सामान्यधर्म और सांधनधर्म । ब्राह्मणादि व्णेकि पालन करनेयोग्य भिन्न- 
भिन्न धर्म, वर्णधर्म और ब्रह्मचर्यादे आश्रमोंके पालन करनेयोग्य धर्म 
आश्रमधर्म कहलाते हैं। सामान्यधर्म उसे कहते हैं जिसका मनुष्यमात्र 
पालन कर सकते हैं। उसीका दूसरा नाम मानव-धर्म है। आत्मज्ञानके 
प्रतिबन्धक प्रत्यवायोंकी निवृत्तिके लिये जो निष्काम कर्मोका अनुष्ठान 
होता है, वह (यानी समस्त कर्मोंका ईश्वरापंण करना) साधनधर्म 
कहलाता है। इन चारों धमंके यथायोग्य आचरणसे ही हिंदू- 
धर्मशास्त्रोंके अनुसार मनुष्य पूर्णताको प्राप्त कर सकता है। इन चारोंमेंसे 
कोई ऐसा धर्म नहीं है, जिसकी उपेक्षा की जा सकती हो। वर्ण और 
आश्रमधर्मका तो भिन्न-भिन्न पुरुषोंद्वारा भिन्न-भिन्न अवस्थामें पालन 
किया जाता है, परन्तु तीसरा सामान्यधर्म ऐसा है कि जिसका आचरण 
मनुष्यमात्र प्रत्येक समय कर सकते हैं ओर जिसके पालन किये बिना 
केवल वर्ण या आश्रम-धर्मसे पूर्णताकी प्राप्ति नहीं. होती । इस कथनका 
यह तात्पर्य नहीं है कि वर्णाश्रमधर्म सामान्यधर्मकी अपेक्षा कम 
महत्त्वकी वस्तु है या उपेक्षणीय है तथा यह बात भी नहीं है कि 
वर्णाश्रमधर्ममें सामान्यधर्मका समावेश ही नहीं है। सामान्यधर्म 
इसीलिये विशेष महत्त्व रखता है कि उसका पालन सब समय और सभी 
कर सकते हैं, परन्तु वर्णाश्रमधर्मका पालन अपने-अपने स्थान और 
समयपर ही किया जा सकता है। ब्राह्मण शूद्रका या शूद्र ब्राह्मणका धर्म 
स्वीकार नहीं कर सकता, इसी प्रकार गृहस्थ संन्‍्यासीका यां संन्यासी 
गृहस्थका धर्म नहीं पालन कर सकता, परन्तु सामान्यधर्मके पालन 
करनेका अधिकार प्रत्येक नर-नारीको है, चाहे वह किसी भी वर्ण या 
आश्रमका हो | इससे कोई सज्जन यह न समझें कि सामान्यधर्मके पालन 
करनेवालेको वर्णाश्रमधर्मकी आवश्यकता ही नहीं है। आवश्यकता 


धर्मकी आवश्यकता ७छ 

सबकी है। अतएवं किसीका भी त्याग न कर, सबका सञझ्ञय करके 
अथाविधि योग्यतानुसार प्रत्येक धर्मका पालन करना और उसे ईश्वरापण 
कर परमार्थके लिये उपयोगी बना लेना उचित है। 

शास्त्रकारोंमेंसे किसीने सामान्यधर्मके लक्षण आठ, किसीने दस, 
किसीने बारह ओर किसी-किसीने पंद्रह, सोलह या इससे भी अधिक 
बतलाये हैं। श्रीमद्धागवतके सप्तम स्कन्धमें इस सनातनधर्मके तीस 
लक्षण बतलाये हैं और वे बड़े ही महत्त्वके हैं * । 

विस्तार-भयसे यहाँपर उनका विस्तृत वर्णन न कर केवल भगवान्‌ 
मनुके बतलाये हुए धर्मके दस लक्षणोंपर ही कुछ विवेचन किया जाता 
है, मनु महाराज कहते हैं--- 


धृति: क्षमा दमोउस्तेयं शोचमिन्द्रियनिग्रहः । 
धीर्विद्या सत्यमक्रोधो दशक थर्मलक्षणम्‌॥ 
(६। ९२) 


# सत्य दया तपः शौच तितिक्षेक्षा शमो दमः। 
अहिंसा. ब्रह्मचर्थय च त्यागः  स्वाध्यायः आर्जवम्‌॥ 
संतोष... समदुक्‌ . सेवा आम्येहोपरम:. झनेः। 
नृणों विपर्ययेहेक्षा मौनमात्मविमर्शनम्‌ ॥ 
अन्नद्यादेः संविभागो भूतेभ्यश्र यथाहतः | 
तेब्वात्मदेवताबुद्धि: सुतरों नृषु पाण्डव ॥ 
श्रवणं. कीर्तन चास्य स्मरणं. महतो. गतेः। 
सेवेज्यावनतिर्दास्यं सख्यमात्मसमर्पणम्‌॥ 

:. नृणामये परो धर्म: सर्वेषा समुदाहतः । 
त्रिंडल्लक्षणवानू._ राजनू. सर्वात्तमा येन - तुब्यति॥ 
(श्रीमद्धा० ७। ११५ | ८---१२) 


८ मानंव-धर्म - 

धृति, क्षमा, दम, अस्तेय (चोरी न करना) , शौच, इन्द्रियनिग्रह, 
धी, विद्या, सत्य और अक्रोध--ये दस धर्मके लक्षण हैं। 

ये ऐसे धर्म हैं कि जिनमें किसी भी जाति या सम्प्रदायको आपत्ति 
नहीं हो सकती | सत्य बात तो यह है कि यही मनुष्य-जातिके स्वाभाविक 
धर्म हैं। मनुष्यमें मनुष्यत्वका विकास इन्हीं धमोके आचरणसे हो सकता 
है। जिस समय मनुष्य अपने स्वभावके विरुद्ध इन धर्मोका पालन करना 
छोड़ देता है, उसी समय उसंकी अधोगति होती है । जब मनुष्य-जातिमें 
इन धर्मोकी प्रधानता थी तब जगत्‌में सुख और शान्तिका साम्राज्य था; 
ज्यों-ज्यों इन धर्मोके पालनसे मनुष्यजाति विमुख होने लगी, त्यों-ही-त्यों 
उसमें दुःख और अश्ञान्तिका विस्तार होने लगा और आज जगतके 
मनुष्य-प्राणी इन्हीं धर्मोका बहुत अंशमें हास हो जानेके कारण 
अपने-अपने क्षुद्र स्वार्थसाधनके लिये, परस्पर वैर-भावको प्रश्नय देते 
हुए हिंसक पशुओंकी भाँति खूँखार बनकर, एक-दूसरेको आस कर 
जानेके लिये तैयार हो रहे हैं और इसीसे आज अपनेको बुद्धिमान्‌ 
समझनेवाले मनुष्योंकी बस्तियोंमें प्रायः कहींपर भी सुख-शान्ति देखनेमें 


सत्य, दया, तप, शौच, तितिक्षा, सत्‌-असत्‌का विचार, शम, दम, अहिंसा, 
ब्रह्मचर्य, त्याग, ख्वाध्याय, आर्जव, संतोष, समदृष्टिसम्पन्न, पुरुषोंकी सेवा, 
प्रवृत्तिजनक कर्मोसे निवृत्ति, मनुष्यकृत कर्मोकी निष्फलताका ज्ञान, व्यर्थ बातोंका 
त्याग, आत्मविचार, सब प्राणियोंको बाँटकर अन्न खाना, सबमें परमात्माकों देखना, 
श्रीहरिके नाम और गुणोंका श्रवण, कीर्तन और स्मरण करना, श्रीहरिकी सेवा करना, 
पूजा करना, प्रणाम करना, अपनेको श्रीहरिका दास समझना, अपनेको उनका मित्र 
मानना और श्रीहरिके (चरणकमलोंमें) आत्मसमर्पण कर देना--इन-तीस लक्षणोंसे 
युक्त यह सनातनधर्म सभी मनुष्योंका साधारण धर्म है। इसके पालनसे सर्वात्मा 
श्रीहरि प्रसन्न होते हैं। 


। 
।क्‍ 


धर्मकी आवश्यकता है 

नहीं आती । जिधर देखिये उधर ही देश-के-देश दुःखके दावानलसे दग्ध 
हो रहे हैं। धनी-से-धनी और गरीब-से-गरीब सभी अशान्त प्रतीत होते 
हैं। दरिद्र, कंगाल और दलितोंकी अभावमयी अशान्ति और उनका दुःख 
तो अत्यक्ष ही प्रकट है, परंतु बड़ी ऊँची-ऊँची विशाल अट्टालिकाओंमें 
रहनेवाले, दिन-रात मखमली गुदगुदे गद्दोंपर लेटनेवाले, मोटरों और 
वायुयानोंमें स्वछन्द सैर करनेवाले, बड़ी-बड़ी मिलों और कारखानों- 
वाले, सब प्रकारकी विलास-सामग्रियोंको इशारा करते ही अपने पास. 
मौजूद पानेवाले, ऊँचे-से-ऊँचे पदोंपर प्रतिष्ठित होकर जनतापर - 

इच्छानुसार हुकूमत करनेवाले, विज्ञानके नये-नये आविष्कारोंसे जगत्‌को 
स्तम्भित करनेवाले, युद्धसामग्रियोंके प्रचुर संग्रहसे दूसरे देशों और 


जातियोंको भयभीत करनेवाले, . अपने कवित्वकी अद्भुत कल्शसे 


ल्ोगोंको मुग्ध: करनेवाले, धर्मोपदेशकके आसनपर बैठकर स्वर्गका 
सीधा मार्ग बतानेवाले, आँख मूँदे हुए सिर हिला-हिलाकर सुननेवाले, 


! सम्पादककी कुर्सीपर बैठकर सारे जगत्‌की समालोचना करनेवाले, बड़ी- 


| बड़ी सभाओंमें चिल्ला-चिल्लाकर शब्दोंकी झड़ी छगानेवाले और 
। संसारके अन्यान्य व्यापारोंमें बड़ी-से-बड़ी कृति करनेवाले लोगोंकी 


हृदय-गुफाओंमें. यदि घुसकर देखा जाय तो सम्भवतः उनमेंसे 


। अधिकोशका अन्तर अशान्तिकी धधकती हुई ज्वालासे' जलता हुआ 


| मिलेगा।. अपने-अपने हृदयपर हाथ धरकर हमलोग देख लें कि हमारी 
| वस्तुतः क्‍या दद्ा है; समस्त बाह्माडम्बरोंक भीतर किस तरह भयात्तक 
| अम्मि लूग रही है। इसका प्रधान कारण यदि विचारकर देखें तो बहुत 
| अँशझमें यही प्रतीत होता है कि हमलोगोने-परमात्माको भुलाकर और 
। उसकी अ्रसन्नताके हेतुभूत सामान्य मानव-धर्मका ८ 'थन्यूनांधिकरूपमें 


श्‌्० मानव-धर्म 
तिरस्कार कर मनुष्य-स्भावके सर्वथा विपरीत पशुधर्मका आचरण 
आरम्भ कर दिया। हमलोग इस बातको प्रायः भूल गये कि-- 
“धर्म ही मनुष्यका आधार है, धर्म ही जीवन है और धर्म ही मरनेपर 
साथ जाता है ।' मनु महाराज कहते हैं-- 
नामुत्र हि सहायार्थ पिता माता अर तिष्ठतः। 
न॒ पुत्रदारा न ज्ञातिर्थर्मस्तिष्ठति केवल: ॥ 
एकः प्रजायते जन्तुरेक एवं अ्लीयते। 
एको नु भुद्क्ते सुकृतक एवं चर दुष्कृतम्‌॥ 
मृत झरीरमुत्सज्य काष्ठलोष्टसम॑ क्षितो । 
विमुखा बान्धवा यान्ति शअर्मस्तमनुगच्छति ॥ 
तस्माद्धर्म॑ सहायार्थ नित्यं सश्िनुयाच्छने: । 
धर्मेण हि. सहायेन तमस्तरति दुस्तरम्‌॥ 
(४ । २३९--२४२) 
'पिता, माता, पुत्र, ख्री ओर जातिवाले ये परलोकमें सहायता नहीं 
करते, केवल एक धर्म ही सहायक होता है। प्राणी अकेला ही उत्पन्न 
होता है, अकेला ही मरता है ओर अकेला ही पुण्य-पापका भोग करता 
है, भाई-बन्धु तो मरे शरीरको काठ और मिट्टीके ढेलेकी तरह पृथ्वीपर 
छोड़कर वापस लोट आते हैं; केवल धर्म ही प्राणीके पीछे-पीछे जाता 
है। अतएवं परलोककी सहायताके लिये प्रतिदिन थोड़ा-थोड़ा धर्म 
सञ्जय करे, क्योंकि मनुष्य धर्मकी सहायतासे कठिन नरकादिसे तर 
जाता है | 
धर्माचरणमें यदि आरम्भमें कुछ कठिनता प्रतीत हो तो भी उसे 
छोड़ना: नहीं चाहिये। 


धर्मकी आवश्यकता न 
मनु महाराज कहते हैं--- 
न॒सीदह्नपि धर्मेण मनोउधमें निवेशयेत्‌। 
अधामिकाणां पापानामाशु पहयन्विपर्ययम ॥ 
नाथर्मश्चरितो लोके सद्यः फलति गौरिव। 
झनैरावर्तमानस्तु कर्तुर्मूलानि कृन्तति ॥ 
अथर्मेणैधते त्तावत्ततो. भद्राणि . पह्यति । 
ततः सपलाझ्यति समूलस्तु विनइयति ॥ 
(४ । १७१-१७२, १७४) 
“पापी, अधर्मियोंकी शीघ्र ही बुरी गति होती है, ऐसा समझकर 
'पुरुषको चाहिये कि धर्मसे दुःख पाता हुआ भी अधर्ममें मन न लगावे । 
जैसे पृथ्वी शीघ्र फल नहीं देती, वैसे ही संसारमें किया हुआ अधर्म भी 
तत्काल फल नहीं देता है, किंतु किया हुआ अधर्म करनेवालेको 
धीरे-धीरे जड़-मूलसे नष्ट कर देता है। अधर्मी पहले अधर्मसे 
(सम्भवतः:) बढ़ता है, फिर उससे अपना भला देखता है, फिर 
शत्रुओंको जीतता है और अन्तमें समूल नाश हो जाता है।' 
इन वचनोंपर ध्यान देकर हम सबको धर्मका पालन करनेके लिये 
यलवान्‌ होना चाहिये । 
अगले दस निबन्धोंमें मनुकथित उपर्युक्त दस धर्मोपर कुछ विचार 
किया जाता है। 


ब्ननननन और तन 


धृति 


मनु महाराजके दस धर्मोमेंसे सबसे पहल्ला धर्म 'धृति' है, जिसका. 
अर्थ धैर्य, धारणा, संतोष या सहनशीलता किया जाता है । कहा है. 
निन्दन्तु नीतिनिपुणा यदि वा स्तुवन्तु 
लक्ष्मी: समाविशतु गच्छतु वा यथेष्टम्‌। 
अहोव वा मरणमस्तु ॒युगान्तरे वा 

न्याय्यात्पथः प्रविचलन्ति पद न कीरा: ॥ क्‍ 
(भर्तृहरिनीतिशतक) ._ 
'बुद्धिमान्‌ छोग निन्‍्दा करें या स्तुति करें, लक्ष्मीजी आवें या. 
प्रसन्नतासे चली जायें, मृत्यु आज ही हो जाय या युगान्तरमें हो, परंतु 
धैर्यवान्‌ लोग न्यायके पथसे कभी विचलित नहीं होते |” है 
प्रायः प्रत्येक कार्यकीं सफलतामें घैर्यकी आवश्यकता हुआ करती , 

है। धैर्यवान्‌ पुरुष बड़े-से-बड़े संकटको आसानीसे पार कर सुख्री होते 
हैं। उन्हें सहजमें पापका स्पर्श नहीं होता। घैर्यकी परीक्षा संकट-काल्में 
और इच्छित वस्तुकी प्राप्तिमें विलम्ब होनेपर हुआ करती है। ऐसे समय , 
जो ल्लेग धैर्यको बचा सकते हैं, वे बड़ी-बड़ी पाप-वासनाओंको परास्त | 
कर प्रायः इच्छित वस्तुकी प्राप्ति कर सकते हैं। परंतु जो धैर्यका त्याग कर | 
बैठते हैं, उनका अनेक प्रकारके पापोंसे लिप्त होना सम्भव है, जिसका. | 
फल अत्यन्त भयप्रद होता है और उनके कार्यकी सिद्धिमें तो सन्देह | 
रहता ही है। 
काम, क्रोध, लोभ, भय, व्यसन और झ्ारीरिक कष्टके समय '! 
घैर्यका नाश होता है। उदाहरणार्थ--- | 
(१) किसीको स्त्रीकी इच्छा है, परंतु उसकी स्त्री अपने पिताके यहाँ 

गयी है या अभीतक उसका विवाह नहीं हुआ है। इस अवस्थामें चै्य | 


धृति १३ 
धारण करनेवाला ही अपने जीवनको पवित्र बनाये रखता है। थैर्य छोड़ 
देनेवालेको अवश्य ही पापोंका शिकार बनना पड़ता है और उन पाषोंका 
फल इस लोक और परलोकमें कितना भयानक होता है सो बतलानेकी 
आवश्यकता नहीं । 

(२) मनके विरुद्ध कार्य होते ही मनुष्यके चित्तमें एक ऐसी जलती 
हुई वृत्ति उत्पन्न होती है जो उसके सारे शरीरमें आग-सी लगा देती है। 
इरीर और चेहरा लाल हो जाता है, आँखोंमें सबसे अधिक लाली आती 
है। शरीर काँपने लगता है; इन्द्रियाँ बड़े जोरसे बेकाबू होना चाहती हैं, 
ऐसी अवस्थामें धैर्य न रखनेवाल्ा मनुष्य अपनी या दूसरेकी बड़ी-से- 
बड़ी हिंसातक कर बैठता है, जिसका परिणाम प्रायः सभी जानते हैं। 

(३) धनकी इच्छा है, परंतु धन-मिलनेमें विलम्ब हो रहा है। 
किसी तरहसे भी हो धन शीघ्र मिलना चाहिये | ऐसी अवस्थामें भी धैर्य 
छूट जाता है और उसीके परिणामस्वरूप चोरी-डकैती और खून वगैरह 
हुआ करते हैं। 

(४) किसी काममें रुपया लग गया, पासमें है नहीं, न देनेसे इज्जत 
जाती है; बड़ा भय है; प्रायः भले-भले आदमी ऐसी अवस्थामें धैर्य 
छोड़कर आत्महत्यातक कर बैठते हैं। अथवा पापी अधिकारी कहता है, 
"तुम सत्य बोलोगे तो मार दिये जाओगे !” 'भगवानका नाम ल्गेगे तो 
जीभ काट ली जायगी !' “धर्म नहीं छोड़ोगे तो दीवारमें चुनवा दिये 
जाओगे ।' 'तुम अपना सतीत्व त्यागकर व्यभिचारमें प्रवृत्तन होओगी तो 
सिर उड़ा दिया जायगा ।” ऐसी धमकियोंमें मनुष्य प्राणभयसे चैर्यको छोड़ 
देता है। इस अवस्थामें जो थैर्यको सैंभालता है, घैर्य उसके धर्म 
परलोक और कीर्तिकी रक्षा करता है। 


श्ड मानव-धर्म 

(५) एक रोगी है, उसे मीठा खानेका व्यसन है, पेटमें बीमारी है, 
बैद्यने मीठा खानेके लिये मने कर दिया है; परंतु वह नहीं मानता | मीठा 
देखते ही उसका थैर्य छूट जाता है और परिणाममें मृत्युका आस होना 
पड़ता है । 

(६) प्रह्नदका शरीर हाथीसे कुचलवाया जाता है, साँपोंसे 
कटवाया जाता है, गुरु गोविन्दर्सिहंके बालक-पुंत्रोंको दीवारमें जीते-जी 
चुनवाया जाता है, ऐसी अवस्थामें धैर्य रखनेसे ही आजतक उनका नाम 
अमर है। धैर्य न रखनेवाला थोड़े समयके लिये शारीरिक कष्टसे भले 
ही मुक्त हो जाय, परंतु उसका परिणाम बड़ा ही दुःखद होता है। 

इस प्रकार अनेक कारणोंसे घैर्यका छूटना सम्भव होता है, परंतु 
चेष्टा करनेपर घैर्यकी रक्षा हो.सकती है। धैर्य ही सत्य और टेककी रक्षा 
करता है। यदि धैर्य न होता तो आज हरिश्रन्र; मयूरध्वज, पितामह 
भीष्म, युधिष्ठिर और अर्जुनका इतना नाम नहीं रहता। राणा प्रतापके 
नामको अमर बनानेवाल् धर्म धैर्य ही है, एक बार जरा-सा धैर्य छूटनेपर 
सारी टेकपर पानी फिरने लगा था, परंतु भगवानने उन्हें बचाया | 

धैर्य अन्यान्य धमेकि पालनमें एक बड़ा सहायक है, इसलिये 
सम्भवतः मनु महाराजने सबसे पहले इसका नाम लिया है। भगवत्‌- 
प्राप्तिके लिये जब साधक पहले-पहल साधनामें प्रवृत्त होता है, तब थैर्य 
हीं उसका प्रधान सहायक होता है। थैर्ययुक्त बुद्धि हुए बिना मनका 
वशमें होना सम्भव नहीं और मनके वचमें हुए बिना पसमात्माकी प्राप्ति 
होना अत्यन्त कठिन है। जो साधक दस-पाँच दिनोंकी साधनासे ही 
उकताकर धैर्य छोड़ देता है, वह जहाँ-का-तहाँ रह जाता है, परंतु जो 
घैर्यके साथ साधनमें लगा रहता है, उसके हृदयमें साधनकी परिपक्कता 


क्षमा श्५ 
होनेपर परमात्माको पानेके लिये अचल थैर्यके परिणामस्वरूप एक 
विलक्षण अधीरता उत्पन्न होती है और उसके उत्पन्न होते ही परमात्माके 
कल्याणमय दर्शनका शुभ समय आ पहुँचता है। 
7 _/ ५० 
क्षमा 
दूसरा धर्म है क्षमा। अपना अपकार करनेवालेसे बदला लेनेकी 
ः पूरी सामर्थ्य रहते हुए भी बदला न लेकर उस अपकारको प्रसन्नताके 
साथ सहन कर लेना क्षमा कहलाता है। 
सत्यपि सामर्थ्ये अपकारसहन क्षमा | 
मनुष्य मायासे मोहित है, मोहके कारण वह भोगोंमें सुख समझकर 
उनकी प्राप्तिके लिये परिणाम न सोचकर दूसरेका अनिष्ट कर बैठता है। 
मनसे साधारण प्रतिकूल घटनामें ही मनुष्य अपना अनिष्ट मान लेता है 
और उसी अवस्थामें उसे क्रोध आता है । आगे चलकर इसी क्रोधके कई 
रूप बन जाते हैं, जिन्हें द्वेष, बैरं, प्रतिहिंसा और हिंसा आदि नामोंसे 
पुकारा जाता है, जिस समय किसीके प्रति मनमें द्वेष उत्पन्न होता है, उसी 
समयसे अमजझ्ललका प्रारम्भ हो जाता है। किसीको अपना शत्रु समझकर 
उससे बदला लेनेकी प्रवृत्तिसि न केवल उस बैरीका ही अनिष्ट होता है, 
वर अपना भी महान्‌ अनिष्ट होता है, दिन-रात हृदय जला करता है। 
इतनेमें भी इस अमड्जलकी समाप्ति नहीं हो जाती । दोनों ओरसे द्वेष और 
प्रतिहिसाकी पुष्टि होते-होते परस्पर विविध प्रकारसे संघर्षण होने लगता 
है ओर उससे एक ऐसा प्रबल दावानल जल उठता है, जो बड़ी-बड़ी 
जातियों और राष्ट्रोको भस्म कर डालता है। जगतके बड़े-बड़े युद्ध 
आरसम्भमें दो-चार मनुष्योंके परस्पर मनोमालिन्यके आधारपर ही हुए हैं। 


श्द्द मानव-धर्म 

यदि मनुष्य अपने ही-जैसे दूसरे मनुष्यकी किसी भूलको द्वेष न समझकर । 
उसपर क्षमा कर दे तो उन दोनोंके सांथ-ही-साथ सारा समाज भी बड़े ' 


अनर्थसे बच सकता है। 


हम जिस घटनाको अपनी बुराई समझते हैं, वह वास्तवमें हमारी | 
बुराई ही है, ऐसा कोई निश्चय नहीं है | बहुत बार मनुष्य किसी घटनासे 
अपना अनिष्ट समझता है, पर वही घटना परिणाममें उसके सुखका , 


कारण सिद्ध होती है। हम भूलसे मनके प्रतिकूल प्रत्येक. घटनामें ही 
प्रायः अनिष्ट देखते हैं । यह निश्चित बात है कि सभी घटनाएँ, या दूसरोंके 
द्वारा किये हुए सभी कार्य हमारे मनके अनुकूल नहीं हो सकते, सबके 
मनकी भावना और प्रवृत्ति तथा सबकी परिस्थिति समान नहीं हो 
सकती .! कभी-कभी तो एक-दूसरेकी सर्वथा विपरीत परिस्थिति रंहती 
है। हमें किसी दूसरेके एक कार्यमें अपना अनिष्ट दीख पड़ता है या कहीं- 
कहींपर उससे हमारे स्वार्थमें कुछ बाधा पहुँची दिखायी देती है; परंतु 
इससे यह कदापि सिद्ध नहीं होता कि उस मनुष्यने वास्तवमें जान- 
बूझकर हमारे स्वार्थ हानि पहुँचानेके लिये वह काम किया है। 
व्यापारी-जगत्‌में बहुत बार हमें ऐसा अनुभव होता है । दो व्यापारियोंके 
पास एक तरहका माल है, एक व्यापारी समझता है कि इस मालकी बड़ी 
तेजी होगी, इससे वह अपना माल केवल कम दामोंमें बेचना बंद ही नहीं 
करता; परंतु तेजीकी आज्ञासे बाजारसे वैसा माल और भी खरीद करता 
है। पक्षान्तरमें दूसरे व्यापारीकी समझमें किसी कारणवश उस वस्तुकी 
बड़ी मन्दी जैंचती है या उसे नकद रुपयोंकी आवश्यकता हो गयी है और 
वह अपना माल भाव घटाकर तुरन्त बेचता है; उसका उद्देश्य अपना 
माल बेच डालना है न.कि तेज़ीवाले व्यापारीका अनिष्ट करना; परंतु 


क्षमा श्छ 

उसका यह कार्य तेजीवाले व्यापारीके मनके और स्वार्थके प्रतिकूल होता 


' है और इससे उसकी धारणा हो जाती है कि मंदीवाला मेरी उन्नति नहीं 
| देख सकता, इसीलिये मंदे भावमें माल बेचकर मुझे नुकसान पहुँचा रहा 
| है, यह भावना ज्यों-ज्यों पुष्ट होती है त्यों-ही-त्यों वह भी मंदीवाले 


। व्यापारीको जान-बूझकर नुकसान पहुँचानेकी चेष्टा करने लगता है । जब 
| मंदीवालेको इस बातका पता लगता है, तब उसके मनमें भी द्वेष उत्पन्न 
| हो जाता है और वह भी खुल्लम-खुल्ला तेजीवालेकी अनिष्ट-कामना 
। करने लगता है । द्वेष बद्धमूल हो जाता है , दोनों ओरसे ऐसी कार्यवाहियाँ 
| होने रूगती हैं जिससे दोनोंकी आर्थिक हानि होती है और परस्परमें 
| सदाके लिये वैर बैँध जाता है। जो जीवनभर दोनोंको कष्ट देता है ।एक- 
 दूसरेके बन्धु-बान्धव और सगे-सम्बन्धी भी परस्पर एक-दूसरेको वैरी 
, समझने लगते हैं, परिणाम यह होता है--ट्वेषकी विष-बेलि चारों ओर 
, फैलकर सारे समाजपर छा जाती है और प्रायः सबके जीवनको अशान्त 
. और दुःखी कर डालती है। कलकत्ते और बम्बई-सरीखे बड़े व्यापारी- 
. नगरोंमें रहनेवाले व्यापारियोंको-इसका बड़ा अनुभव है । यह केवल एक 


उदाहरण है। केवल व्यापारी-जगतमें ही ऐसा नहीं होता; परंतु साहित्य, 
विज्ञान, धर्म, सम्प्रदाय, सेवक, नेता; जाति, राष्ट्र आदि सभीमें परस्पर 
गैर-समझसे इस प्रकारके अनर्थ हुआ करते हैं। जो शक्ति जगतकी 
भलाईमें व्यय होनी चाहिये; वही शक्ति एक-दूसरेके विनाशके लिये व्यय 
की जाती है। इससे यह सिद्ध हो गया कि हमें जिस मनुष्यके जिस 
कार्यसे कुछ हानि पहुँचती है, उसने वह काम जान-बूझकर ही हमें हानि 
पहुँचानेके लिये किया हो, सभी जगह ऐसी बात नहीं होती, हमारी भ्रान्त 
धारणा ही उसके कार्यको इस रूपमें परिणत कर देती है। 


श्८ मानव-धर्म ! 
दूसरेके द्वारा अपना कोई अनिष्ट होते देखकर संबसे पहले इस | 
बातका विचार करना चाहिये कि वास्तवमें इसमें हमारा कोई नुकसान है । 
या नहीं। बहुत बार मनुष्य क्रोध या द्वेषके विकारमें इस बातका स्वयं । 
निर्णय नहीं कर सकता । ऐसी स्थितिमें उसे चाहिये कि वह आस-पासके । 
किसी सत्पुरुष (जिसपर उसकी श्रद्धा हो) के पास जाकर उससे पूछे कि | 
अमुक मनुष्यके अमुक कार्यसे वास्तवमें मेरी कोई हानि है या नहीं ? ' 
सत्पुरुषकी रागद्वेषरहित बुद्धिसे बड़ा सुन्दर निर्णय होता है । यदि वह यह | 
कह दें कि इसमें तुम्हारी कोई हानि नहीं, तब तो क्रोध करनेका कोई | 
कारण ही नहीं रह जाता । कदाचित्‌ उनके विवेकसे भी यह साबित हो । 
जाय कि उक्त कार्यसे वास्तवमें हमारी हानि होगी तब उसका कारण | 
ढूँढ़ना चाहिये । बिना कारणके कार्य नहीं होता, यह सिद्धान्त है, फिर | 
उसने हमारा नुकसान क्यों किया ? क्या हमने कभी उसको जान-बूझकर | 
नुकसान पहुँचाया था या कभी उसके लिये अनिष्ट-कामना की थी? 
यदि कभी ऐसा नहीं किया तो क्या हमसे कभी कोई ऐसी भूल हुई थी, | 
जिससे उसको नुकसान पहुँचा हो ? यदि कभी ऐसा हुआ है तो वह क्या | 
बुरा करता है ? क्या हमारा नुकसान करनेवालेके लिये हमारे मनमें कभी | 
प्रतिहिंसाके भाव नहीं आते ? यदि आते हैं तो हमें क्या अधिकार है कि ! 
हम अपने ही-जैसे एक मनुष्यके हृदयमें अपने ही-सदूश भावोंके उदय ' 
होनेपर उसका बुरा चाहें या करें ? हमें चाहिये कि अपनी भूलके लिये | 
पश्चात्ताप करें और जुद्ध तथा सरल चित्तसे विनयपूर्वक उससे क्षमा- | 
याचना करें । बार-बार क्षमा-याचना करनेपर यह सम्भव नहीं कि वह हमें | 
क्षमा न कर दे | ऐसी अवस्थामें अभिमान और झूठी ऐंठ तथा अकड़को | 
त्यागकर क्षमा-प्रार्थना करनी चाहिये | ह | 


क्षमा श्<्‌ 

यदि अच्छी तरह आत्मनिरीक्षण कर लेनेपर भी अपना कहीं कोई 
भी दोष न प्रतीत हो तो धीरतापूर्वक यह देखना चाहिये कि उस मनुष्यने 
उक्त कार्य किस परिस्थितिमें किया, उसकी नीयत हमें नुकसान 
पहुँचानेकी थी या किसी परिस्थितिमें पड़कर उसे बाध्य होकर ऐसा करना 
पड़ा है। यदि हम उसके जैसी परिस्थितिमें होते तो क्या करते ? इस 
जाँचसे यदि यह सिद्ध हो जाय कि उसने बुरी नीयतसे काम नहीं किया 
है, परिस्थिति ही उस कार्यका कारण है तो फिर हमें कोई अधिकार नहीं 
रह जाता कि हम उसपर क्रोध करें । 

कदाचित्‌ यही सिद्ध हो कि उसने जान-बूझकर हमें नुकसान 
पहुँचानेके लिये ही ऐसा किया है तो इससे यह निश्चय होता है कि वह 
भ्रममें है। जो मनुष्य किसी दूसरेकी हानि करना चाहता है, वह स्वयं 
अपनी ही हानि करता है, यह सिद्धान्त है। अतएवं जो अपना नुकसान 
आप करता है वह भ्रममें पड़ा हुआ है--पागल है। भूला हुआ या 
पागल सर्वथा क्षमाका पात्र होता है। उसपर हमें क्रोध करनेका क्या 
अधिकार है ? यदि हम उसपर क्रोध करते हैं तो न केवल अपना 
नुकसान करते हैं, वरे सारे जगत्‌कों नुकसान पहुँचाते हैं। क्योंकि हम भी 
तो इस विश्व-शरीरके एक अज्ज हैं, यदि एक अड्ड विषसे दूषित हो जाता 
है तो सारे शरीरपर उसका प्रभाव पड़ता है और धीरे-धीरे समस्त शरीर 
विषसे आक्रान्त हो जाता है। ऐसी स्थितिमें अपने, उसके और 
जगत्‌भरके मड्जलके लिये अपना अपकार-करनेवालेपर क्षमा करना ही 
सर्वोत्तम साधन है। यंदि मनुष्य-समाज इस सिद्धान्तको स्वीकार कर.ले 
और इसके अनुसार बर्ताव करने लगे, यदि परस्परमें लोग एक-दूसरेके 
'प्रति क्रोध या प्रतिहिसाके भावसे काम लेनेके पूर्व इस प्रकारसे विचार 


२० मानव-धर्म 

कर लिया करें तो जगत्‌ बड़े-बड़े अनर्थोसे बच सकता है | फिर न तो | 


जगत्‌में शान्ति स्थापनके लिये जेनेवामें अन्ताराष्ट्रिय महासम्मेलनका | 
खिलवाड़ करनेकी आवश्यकता रहती है और न निःशसख्त्रीकरणके ' 


दम्भपूर्ण प्रस्तावोंकी ही। जननाशक हास्त्रोंका और ध्वंसकारी जड 
विज्ञानका उपयोग आप-से-आप कम हो सकता है। 
इस विवेचनंसे कोई इस भ्रममें न पड़ जाय कि मैं कायरताको ही 


क्षमा कहता हूँ. या वीरताकी आवश्यकता ही नहीं है। यह सदा स्मरण | 
रखना चाहिये कि क्षमा बलवानों और वीरोंका ही धर्म है, कमजोर और ! 
कापुरुषोंका नहीं | जो जरा-सा शब्द सुनते ही काँप उठते हैं, एक घूँसे या | 
लाठीके भयसे भागकर घरोंमें घुस जाते हैं या स्रियोंका स्वाँग सजकर | 
भाग निकलते हैं; वे बेचारे क्या क्षमा कर सकते हैं ? उनका हृदय तो | 
सदा -ही अनुतापकी आगसे जला करता है, ऐसे लोग क्षमाका मर्म । 
कदापि नहीं समझते | क्षमा वही कर सकता है, जो बल-वीर्यसम्पन्न है | 
और जो अपराधीको दण्ड देनेमें सर्वथा समर्थ है। दिल तो जलता है, | 
मन-ही-मन शाप देते हैं, परंतु घरसे बाहर निकलनेका साहस नहीं | काम | 
पड़नेपर सभाओंमें कहा जाता है कि हमने. क्षमा कर दिया, यह तो _ 
क्षमाका उपहास है। क्षमा की थी अपने पुत्रोंको मार देनेवाले तपोधन 
विश्वामित्रपर महर्षि वसिष्ठजीने जो सब तरहसे दण्ड देनेमें समर्थ थे; परंतु / 
वे इस बातको जानते थे कि मेरा, विश्वामित्रका. और साथ-ही-सांथ ! 
समस्त जगत्‌का मड्गल क्षमा करनेमें ही है । यदि वसिष्ठ महाराज कहीं | 
विश्वामित्रसे बदला लेना चाहते और दोनों ओरसे अपने-अपने तपका | 


प्रयोग किया जाता तो न मालूम जगत्‌की क्या स्थिति होती ? 


क्षमामें प्रतिहिंसाको कहीं स्थान नहीं रहतां। जबतक हृदयके किसी | 


क्षमा र्श 

भी कोनेमें प्रतिहिंसाका जरा-सा भी अछ्जुर छिपा रहता है, तबतक 
क्षमाकी पूर्ण प्रतिष्ठा नहीं होती और जबतक क्षमाकी पूर्ण प्रतिष्ठा नहीं 
होती, तबतक अनिष्टकी आइा्ढा बनी ही रहती है। 

एक मनुष्यने दूसरेको गाली दी, बदलेमें उसने दे दी । दोनों बराबर 
हो गये, यह प्रतिहिंसाका प्रत्यक्ष रूप है | परंतु इसके कई सूक्ष्म या परोक्ष 
रूप भी हैं। बदलेमें गाली नहीं दी, डर गया या सभ्यताके अनुरोधसे 
बैसा नहीं किया, परंतु पुलिस-कोर्टमें फरियादं कर दी, इसमें प्रतिहिंसा 
ज्यॉं-की-त्यों रही । यद्यपि प्रतिहिंसा-साधनका यह तरीका पहलेसे कहीं 
अच्छा है। इसमें भी डरकर, पुलिसमें जानेकी अपेक्षा सभ्यताके 
लिहाजसे जाना और भी उत्तम है। बदलेमें गाली भी नहीं दी, पुलिसमें 
भी नहीं गया; परंतु उसके मुँहसे सहंसा यह उद्गार निकल गया कि गाली 
देता है तो उसका मुँह गंदा होता है, परमात्मा तो सब देखते हैं, जो करेगा 
सो पाबेगा | परमात्मा सबका न्याय करते हैं | इस उदगारमें भी भय और 
झील दोनों ही कारण हो सकते हैं, दम्भ और अभिमान भी रह सकते हैं। 
यह भी प्रतिहिंसा-साधनका एक तरीका है। भय, दम्भ या अभिमानकी 
अपेक्षा शीलसे ग्रेरित होकर जो ऐसा करता हैं वह उत्तम है; परंतु इसमें 
भी प्रतिहिंसा तो रहती ही है । वहाँ-यहाँ फरियाद नहीं करता, परमात्माके 
दरबारमें करं देता है। इसमें कोई सन्देह नहीं कि वर्तमान कालमें इस 
भावके लोग भी बहुंत हीं कम पाये जाते हैं; परंतु इससे भी अधिक 
सूक्ष्मरूपसे हृदयमें प्रतिहिंसा:छिपी रहती है, जिसका पता समयपर 
लगता है। जब दो-चार या दस-बीस साल बाद उस गाली देनेवालेपर 
कोई बिपत्ति आती है, तब मुँहसे सहसा ऐसे शब्द निकल पड़ते हैं या 
तत्काल ही मनमें ऐसा भाव उत्पन्न हो जाता है कि 'चलो अच्छा हुआ ! 


श्र मानव-थर्म | 

इसने अमुक समय मुझे गाली दी थी, देर तो बहुत हुई पर कियेका फल | 
तो इसे मिल गया ।' इस उदगारका क्या अर्थ है ? यही कि, वह उसको ' 
दण्ड भोगते हुए देखना चाहता था, नहीं तो यह भाव ही कैसे उत्पन्न । 
होता ! चाहे उसपर विपत्ति किसी भी कारणसे आयी हो; परंतु उसने तो 
उसका कारण अपनेको ही समझ लिया | वास्तवमें प्रतिहिंसाकी भावना । 
अलक्ष्यरूपसे हृदयमें छिपी रहती है, जो समयपर विकसित हो उठती है। 
बड़े-बड़े लोग इस प्रकारसे परोक्षमें प्रतिहिंसाका पोषण किया करते हैं। | 
ऐसा क्यों होता है ? केवल क्षमाके अभावसे | यह स्मरण रखना चाहिये । 
कि वैरकी भावना केवल इसी जीवनमें दुःखदायी नहीं होती; परंतु . 
परलोकमें भी दुःख देती है । वैरकी वासनाको साथ रखकर मरनेवाला न॒' 
मालूम कितने कालतक प्रेतयोनिकी कठिन यन्त्रणाओंको भोगता है और , 
स्थूल देहकी प्राप्तिके बाद भी न मालूम कितनी योनियोंमें उसे केवल 
वैरभावके कारण ही भटकना पड़ता है। क्षमा ही एक ऐसा साधन है जो । 
इस दुःखसे मनुष्यको बचाता है, क्षमामें दुर्भावना और द्वेषका खाता 
चुकता कर दिया जाता है, यही तो अक्रोध और क्षमाका अन्तर है। | 
अक्रोध निष्क्रिय साधन है और क्षमा सक्रिय । किसीके अपराधपर क्रोध ' 
न करना क्रियाको रोकना है; परंतु इससे अपने मनपर जो--दूसरेके | 
अपराधको देखकर उसके प्रतीकार करनेकी एक कुत्सित छबि अज्धित हो 

, “यी थी वह नहीं मिटती। क्षमा इस विकृत छबिको धो डालती है। | 
क्षमाके सामने क्रोध, हिंसा, द्वेष या बैर नहीं टिक सकते । क्षमा ऐसी 
बढ़िया साबुन है जो हृदयकी इन सारी कालिमाओंको और उसके मलको 
धोकर उसे सर्वथा खच्छ और निर्मल बना देती है। अक्रोधमें क्रिया तो. 
नहीं होती; परंतु मल रह जाता है जो समयपर दुःख भी पहुँचा सकता है । 


क्षमा $ मई 

एक महाजनके एक दूसरे मनुष्यमें एक हजार रुपये पावने हैं, वह 
आदमी रुपये नहीं देता, महाजनने अपनी सौजन्यतासे या पता लगाकर 
यह जान लेनेपर कि इसके पास रुपये नहीं हैं, उससे रुपयोंका तकाजा 
करना छोड़ दिया । वह उससे कभी रुपये नहीं माँगता, कभी डसे किसी 
अकारसे तंग नहीं करता; परंतु खातेमें रुपये उसके नाम ज्यों-के-त्यों 
लिखे हैं। महाजन अपने जीवनभर या जहाँतक उसका अधिकार रहता 
है, स्वयं उससे रुपये नहीं माँगता; परंतु खातेमें नाम लिखे रहनेके कारण 
उसके उत्तराधिकारी उस मनुष्यसे रुपये माँग सकते हैं या उसपर नालिश 
करके रुपये वसूल कर सकते हैं। किन्तु यदि महाजन अपने हाथोंसे उन 
हजार रुपयोंको बद्देखाते लिखकर उसका खाता चुकता कर दे तो फिर 
कोई कभी उससे रुपये नहीं माँग सकता । इसी प्रकार किसीके अपराध 
करनेपर उसपर क्रोध न करना रुपये न माँगनेके समान अक्रिय साधन है, 
परंतु इससे उसका पिण्ड नहीं छूटता। पक्षान्तरमें क्षमा कर देनेपर वह 
अपराधसे सर्वथा मुक्त हो जाता है, इसीलिये क्षमा सक्रिय साधन है और 
यही अक्रोध और क्षमाका भेद है। क्षमा करनेवाले महात्मा केवल 
अपराधको सहन ही नहीं करंते, परंतु अपराधीकी भलाई भी करते हैं। 
वे जानते हैं कि यह भूला हुआ है और भूले हुएको मार्ग बतलाना मार्ग 
जाननेवालोॉंका स्वाभाविक कर्तव्य है। वे ईश्वरसे उसको सुबुद्धि प्रदान 
करनेके लिये प्रार्थना करते हैं । 

भक्तराज काकभुशुण्डिजीने किसी पूर्वके मनुष्य-जन्ममें एक बार 
गुरुका अपमान किया था। यह स्मरण रखना चाहिये कि गुरुजनोंका 


अपमान एक बड़ा अपराध है और गुरुजनोंकी सेवा एक बड़ा पुण्यकार्य पुण्यकार्य 
है। गुरुजनोंके अपराधीको देवताओंसे अभिशाप और उनके सेवककों और उनके सेवकको 


>ः 


श्ड मानव-घधर्म 

आशीर्वाद प्राप्त होता हैं। अतएव भगवान्‌ शिवजी उनके द्वारा किये हुए ' 


गुरुक अपमानको सहन नहीं कर सके। यद्यपि वे शिंवजीके भक्त थे, 


परंतु गुरु-अपमानकी गुरुताका खयालकर भगवान्‌ शिवजीने उन्हें कठोर 


शाप दे दिया। 

भगवान्‌ शिवजीने कहा--- 
जद्यपि तब गुर के नहिं क्रोधो। अति कृपाल चित संम्यक बोधा । 
तद॒पि साप सठ दैहडँ तोही। नीति बिरोध सोहाइ न मोही ॥ 
जौं नहिं दंड करौं-खल तोरा। भ्रष्ट होइ 'श्रुतिमारग . मोरा ॥ 


जे सठ गुर सन इरिषा करहीं। रौरव नरक कोटि जुग परहीं॥ 
त्रिजग जोनि पुनि धरहिं सरीरा। अयुत जन्म भरि पावहिं पीरा॥ 


बैठ रहेसि अजगर इब पापी। सर्प होहि खल मल मति ब्यापी ॥ | 
महा बिटप कोटर महुँ जाई। रहु अधमाधम अथधगति पाई॥ । 


(रामचरितमानस) 


गुरु बड़े क्षमाशील थे, उन्हें जरा-सा भी क्रोध नहीं था, अपने । 
अपमानका तो उन्हें कोई ध्यान ही न था; परंतु शिवजीके भयानक | 


शापको सुनकर उनका चित्त बड़ा सन्तप्त हुआ, हृदय द्रवित हो गया । 


आँखोंसे आँसू बहने लगे.। काकभुशुण्डिजीने श्रीगरुड़जीसे अपने 


पूर्वजन्मकी कथा सुनाते हुए कहा है-- 
हाहाकार कीन्ह गुर दारुन सुनि सिर साप। 
कंपित मोहि बिलोकि अति उर उपजा परिताप ॥, 
करि दंडवत सप्रेम द्विज सिंब' सन्मुख कर जोरि। 
बिनय करत गदगद स्वर समुझि घोर गति मोरि ॥ * 
. (रामचरितमानस) 


क्षमा * २५ 
गुरुजी महाराज शिवजीका कठोर शाप सुनकर और मुझे काँपता 
हुआ देखकर हाहाकार करने लगे, उनके हृदयमें बड़ा खेद हुआ, मेरी 
बुरी गति समझकर वे सप्रेम शिवजीको दण्डव्त्‌-प्रणाम कर गद्गद- 
वाणीसे मेरे लिये विनय करने लगे। 
कितना विशाल हृदय है | अपना अपमान करनेवालेको जब दण्ड 
मिलता है तब स्वाभाविक ही मनुष्यको कुछ संतोष-सा होता है; परन्तु 
क्षमाशील अक्रोधी ब्राह्मण प्रसन्न नहीं होता वरं बड़ा दुःखी होता है। 
आजकलको प्रतिहिसामयी संस्कृतिके वातावरणमें तो ऐसे महापुरुषोंको 
ज्ायद मूर्खोकी श्रेणीमें गिना जाय ! परन्तु वास्तवमें यह भ्रम हैं। क्षमा 
सदा ही ऊँची है और ऊँची रहेगी। अवश्य ही उसका'उपयोग-उचित 
स्थान और समयपर ही होना चाहिये । दुर्बलचेता, अजितेन्द्रिय; क्षीणबल 
और हीनवीर्य पापात्मा लोग क्षमा नहीं कर सकते। वे लोग क्षमाके 
नामपर जो कुछ किया करते हैं, वह-या तो .निरा ढोंग होता है या 
कायरताका निर्लज्जतापूर्ण अभिनय ! परन्तु इससे यह नहीं समझना 
चाहिये कि दुर्बलचेता ल्लोग क्षमाका आदर्श ही छोड़ दें । सबको चाहिये 
कि बल, वीर्य और संयमकी वृद्धि करते हुए क्षमाका आदर्श संदा-सर्वदा 
अपने सामने रखें । 
एक समय महर्षि भूगु भगवान्‌ शिंव और ब्रह्माके समीपसे होते हुए 
वैकुण्ठमें भगवान्‌ विष्णुके पास गये । भगवान्‌ उस समय श्रीलक्ष्मीजीकी 
गोदमें मस्तक रंखे लेट रहे थे। भुगुजीने जाते ही भगवानके वक्षःस्थलूपर 
जोरसे लात मारी | भगवान्‌ उठे और भृगुजीके चरण पंल्शेटते हुए बोले; 
“महाराज | मेरी छाती बड़ी कठोर है,, आपके अत्यन्त कोमल चरणोंमें 
बड़ी चोट लगी:होगी। भगवन्‌ ! मुझे क्षमा कीजिये, आपके चरण- 


! 

अं कअ कब के कै कक मेक दे हैक के हे कफ के कै जे ओम हज आ क कै जैज अ + ४ ४४ अ । 
चिह्को मैं सदा आभूषणके समान हृदयमें रखैगा ।' | 
भगुजी तो भगवान्‌ विष्णुका यह व्यवहार देखकर दंग रह गये। | 
भगवान्‌ चाहते तो भूगुजीको कड़े-से-कड़ा दण्ड दे सकते थे। परंतु | 
उन्होंने मुनिके पदकमल पलोटकर केवल भृगुजीके हृदयपर ही नहीं वर | 
जगतके इतिहासपर एक ऐसी छाप लगा दी जो क्षमाको सर्वदा ऊँचा | 
बनाये रखेगी। | 
लोग समझते हैं कि क्षमासे उद्दण्डता बढ़ जाती है, परंतु यह बात । 
ठीक नहीं है। क्षमाका पूरा प्रयोग ही नहीं होता, प्रतिहिंसाकी वृत्तियाँ नाश | 
ही नहीं हो पातीं, यदि कोई प्रतिहिंसाको सर्वथा त्यागकर अपने : 
अपराधीके प्रति क्षमा करने लगे तो दो-चार बारके प्रयोगसे ही वह स्वयं | 
लज्जित होकर सदाके लिये दब जायगा। क्षमाके बर्तावसे हृदयका | 
उपकार और कृतज्ञतासे भर जाना कोई बड़ी बात नहीं है। । 
क्षमाके बलपर ही भारतके महर्षियोंने विश्वप्रेमका प्रचार किया था | 
और इसीके बलपर वे अपना जीवन शान्ति और सुखके साथ बिता | 
सकते थे। । 
भगवान्‌ मनुने कहा है-- 
क्ुद्धचन्त न अतिक्ुद्धयेदाक्ष्ट: कुशलं बदेत्‌। ! 
'क्रोध करनेवालेपर क्रोध नहीं करना चाहिये, दुर्वचन कहनेवालेको | 
भी आशीर्वाद देना चाहिये ।' ; । 
नवद्वीपमें माधव नामक एक दुराचारीने प्रेममूर्ति श्रीनित्यानन्दजीपर | 
प्रहार किया, उनके मस्तकसे रुधिर बहने लगा। श्रीश्रीचैतन्य महाप्रभुने | 
उसे दण्ड देनेका विचार किया, पर नित्यानन्दजी रोने लूगे, इसलिये नहीं | 
कि महाप्रभु उसे शीघ्र दण्ड क्यों नहीं देते ? इसलिये कि उसे दण्ड क्यों | 


द्म २७ 
दिया जाता है ? उन्होंने कहा--'प्रभो | इस भूले हुए जीवपर दया 
कीजिये और इसका उद्धार कीजिये ।' श्रीनित्यानन्दजीके वचनोंसे 
महाप्रभुका कोप शान्त हो गया; माधव और उसके भाई जगन्नाथके 
हृदयपर प्रेमकी मुहर लूग गयी, उनका जीवन बदल गया, दोनोंने पाप 
छोड़ दिये, श्रीमहाप्रभुके अनुग्रहसे दोनोंका उद्धार हो गया। यह है 
क्षमा ! क्षमा द्वेषाभिमें पानीका काम करती है और क्रोध या प्रतिहिंसा 
घुतका | अतएव प्रत्येक मनुष्यके लिये, कम-से-कम मुमुक्षुके लिये 
तो क्रोध ओर प्रतिहिंसाका त्याग और क्षमाका अहण करना परम 
कर्तव्य है। 


कक््नत है & म्ननन्न्सन्ल 


द्म 

मानव-धर्मका तीसरा लक्षण है दम। दमका साधारण अर्थ 
इन्द्रिययमन समझा जाता है, परन्तु इस इल्लेकमें भगवान्‌ मनुने 
इन्द्रिय-निग्रहको अलग लिखा है, इसलिये यहाँ दमका अर्थ मनका 
निग्रह करना समझा जाता है। मन ही एक ऐसा पदार्थ है जो सतत 
जगतके अस्तित्वकों सिद्ध करता है और मायासे मोहित मनुष्यको 
विषयोंके प्रबल बन्धनमें बाँध देता है। “मन एव मनुष्याणां कारणं 
बन्धमोक्षयो:” स्वयं अनात्म और जड होनेपर भी बन्ध और मोक्ष 
इसीके अधीन हैं। मनपर विजय प्राप्त किये बिना जगत॒का कोई भी 
कार्य सुचारुरूपसे सम्पादन नहीं किया जा सकता। जो मनको जीत 
लेता है, वह अनायास ही जगतको जीत लेता है; परन्तु मन है बड़ा 

चञ्चल और हठीला। अनन्त युगोंसे निरन्तर विषयोंमें. रमण करते 


॥े 
' के अब जो और '़ै हे है हे की हरे ज़ै औै हे 'े फहे हे हे है औ फदे अरे डर हरे हे डरे अब ही है औ डे औ डे है 


|| 
॥ 
। 
| 


रहनेसे इसका स्वरूप विषयाकार बन रहा है। इसे निम्रह करनेके | 


लिये दो ही उपाय शाख्रोंमें बतलाये गये हैं--'अभ्यास और | 


वैराग्य' --- > 
अभ्यासवैराग्याभ्यां तन्निरोधः । 


(योगदर्शन समाधिपाद १२) | 
अभ्यास और वैराग्यसे ही इसका निरोध होता है, यही बात । 


भगवानतने श्रीगीतामें कही है-- 
अभ्यासेन तु कोन्तेय वैराग्येण च गृह्मते ॥ 


(६३५) ! 

मनरूपी नदीका प्रबल प्रवाह अविवेक और विषयरूपी पथपर | 
बहता हुआ निरन्तर संसार-सागरमें पड़ रहा है। इस प्रवाहको इस | 
मार्गसे हटाकर ईश्वराभिमुखी करनेके लिये अभ्यास और वैराग्यरूपी | 
उपाय करने चाहिये | -वेगसे बहती हुई नदीके जलको व्यर्थतामें जानेसे | 
बचानेके. लिये आवश्यकता होती है नदीमें बाँध बाँधनेकी;- परन्तु | 
केवल बाँधसे ही काम नहीं चलता। बाँधसे प्रवाहका बढ़ना तो रुक | 
सकता है, परन्तु उसका आना नहीं रुकता, पीछेसे जोरका वेग आते ही या! 
तो बाँध टूट जाता है या पानी बढ़कर नदी-तीरस्थ गाँवों और खेतोंको डुबा | 
देता है। इसलिये बाँधके साथ-साथ नदीमें कुछ ऐसी नहरें और नाले | 
निकालने चाहिये जिससे नदीमें आता: हुआ जल आवश्यकतानुसार | 
नहरों और नाल्मॉमें बैंटकर यथोचितरूपसे खेतोंमें जा सके । न-तो | 
केवल नहर निकालनेसे ही पूरा काम होता है, न केवल बाँध बाँधनेसे 
ही। नदीके सागराभिमुखी प्रवाहको रोककर उसे: खेतोंमें यथायोग्य ले | 


द्प् २९ 
जानेके लिये बाँध और नाले दोनोंकी ही आवश्यकता होती है।.इसी 
प्रकार चित्त-नदीके प्रवाहको संसारसे हटाकर परमात्माभिमुखी करनेके 
लिये वैराग्य और अभ्यास दोनोंकी ही समान आवश्यकता है। 

इस लोकके साधारण पदार्थसे लेकर ब्रह्मलोकतकके सुखोंमें 
दुःख-दोष देख-देखकर उनसे वृत्तियोंको रोकना वैराग्यका बाँध तैयार 
करना है और विषयोंसे हटती हुई कभी निकम्मी न होनेवाली चित्तकी 
वृत्तियोंको चारों ओरसे परमात्माके मननमें निरन्तर लगानेकी चेष्टा करना 
अभ्यासके नाले निकालना है। यों करते-करते जब चित्तकी तृत्तियाँ 
संसारके -विषयोंमें क्रमशः रमणीयता, सुख, प्रेम और सत्तांका अभाव 
देखती हुई लुप्त हो जाती हैं और अभ्यास करते-करते जब परमात्माके 
सर्वत्र व्याप्त सम-स्वरूप भूमाका संसार-वासना और संसार-चिन्तासे 
जुन्य शुद्ध चित्तमें दर्शन होता है, तभी साधक परमात्माकों पानेका 
अधिकारी होता है। बस, इसके अनन्तर ही उस अविचल नित्यानन्द- 
स्वरूप परमपदकी प्राप्ति होती है और उसे पाकर वह कृतार्थ हो जाता 
है; परन्तु यदि कोई मनको वशामें किये बिना ही भव-बन्धनसे छूटकर 
परमात्माको प्राप्त करना चाहे तो उसकी भूल है। भगवानने कहा है-- 
असंयतात्मना योगो दुष्प्राप इति मे मतिः | 
वश्यात्मना तु यतता शक्योअवाप्तुमुपायतः ॥ 
(गीता ६॥ ३६) 
“जिसका मन वहामें नहीं है, उसके लिये परमात्माकी प्राप्तिरूप 
योगका प्राप्त करना अत्यन्त कठिन है, यह मेरा मत है; परन्तु मनको 
वशमें करनेवाले प्रयलशील पुरुष साधनद्वारा योग प्राप्त कर सकते हैं ।' 
इससे यह सिद्ध होता है कि परमात्माकी प्राप्ति चाहनेवाले 


॥ 
॥ 


| 
प्रत्येक साधकको वैराग्य और अभ्यासके द्वारा मनको बझमें करनेकी | 
चेष्टा करनी चाहिये । यह तो हुई परमार्थके मार्गकी बात, परन्तु संसारके 
कार्योंमें सिद्धि लाभ करनेके लिये भी मनको वशमें करनेकी बड़ी 
आवश्यकता है । चञ्नल मनवाले मनुष्यका किसी भी कार्यमें सिद्धि प्राप्त 
करना कठिन है ।* | 

अमलफस्स जैः म्स्प्ल्म्न्क 


न इस विषयकी “'मनको वश करनेके कुछ उपाय' नामक पुस्तिका प्रत्येक | 
साधकको मैंगवाकर पढ़नी चाहिये और उसमें बतलाये हुए महात्माओं द्वारा अनुभूत | 
उपायोंको अपने-अपने अधिकारके अनुसार काममें लाना चाहिये, ऐसा करनेसे | 
बहुत कुछ लाभ होनेकी सम्भावना है। ॥ 


कस ह च कल 


अस्तेय 


(चोरीका अभाव) 
मानव-धर्मका चौथा लक्षण है “अस्तेय'। चोरीके अभावको 
' अस्तेय कहते हैं। दूसरे स्वत्व (हक) का अहण करना चोरी कहलाती 
| है। चोरी अनेक प्रकारसे होती है, किसीकी वस्तुको उठा लेना, वाणीसे 
| छिपाना, बोलकर चोरी करवाना, मनसे परायी वस्तुको ताकना आदि 
| सब चोरीके ही रूप हैं। स्थूल चोरीका स्वरूप तो किसीकी चीज उसकी 
| बिना जानकारीके ले लेना ही है। ऐसे चोरोंके लिये दण्डका विधान भी 
| है। परन्तु सभ्यताकी आड़में, कानूनसे बचकर आजकल कितनी 
अधिक चोरियाँ होती हैं; यदि उनका हिसाब देखा जाय तो पता लगता 
है कि शायद समाजकी प्रगति चोरीकी ओर बड़े वेगसे बढ़ रही है। 
, जितने ही अधिक कानून बनते हैं, उतनी ही चोरीकी नयी-नयी 
 क्रियाओऑंका आविष्कार होता है। आंज बड़े-बड़े राष्ट्र एक-दूसरेका 
| स्वत्वापहरण करनेके लिये पक्के चोरकी भाँति अपनी-अपनी कुशलताको 
' काममें ला रहे हैं। सभ्यतासे ढकी हुई चोरियाँ बड़ी भयानक होती हैं 
और उन्हींकी संख्या आजकल बढ़ रही है। अंग्रेजोंक शासनाधीन 
: होनेके बाद जहाँ भारतवर्षमें स्थूल डकैतियोंकी संख्या घटी है, वहाँ 
, सभ्यताकी आड़में होनेवाली चतुराईकी डकैतियाँ और चोरियाँ उतनी ही 
' अधिक बढ़ी हैं। पहलेके जमानेमें चोरोंका एक भिन्न समुदाय था, जो 
 घृणाकी दृष्टिसे देखा जाता था; परन्तु इस समय संक्रामक बीमारीकी 

तरह प्रायः सारा समाज इस दोषसे आक्रान्त हो चला है। छोटे-छोटे 
गाँवमें भी चतुराईकी चोरियाँ प्रारम्भ हो गयी हैं । यह बहुत बुरे लक्षण हैं। 
आज बड़े-बड़े लोगोंमें इसका प्रवेश देखनेमें आता है; मामूली चोरियाँ 
पकड़ी जाती हैं, चोरोंको दण्ड भी मिलता है; परन्तु ये बारीक चोरियाँ 
प्रायः पकड़ी नहीं जातीं, ये चोरियाँ तो चतुराई और होशियारीके नामसे 
पुकारी जाती हैं । समाज ऐसे चोरोंको धिक्कार नहीं देता, बल्कि जो जितनी 


' है फ़ै है के हे हे है हे परे जद उसे हे हे फैद है >हे जे है डे जे हरे उसे हे हईे है डे हरे ड़ फेज फेज "कै हू जप 


अधिक आसानीसे दूसरेका हक हड़प कर सकता है, वह उतना ही. | 


अधिक चतुर ओर बुद्धिमान्‌ समझा जाता है । न्यायालयतक ऐसे चोरोंको 
प्रथम तो जाना ही नहीं पड़ता, यदि किसी पापके खुल जानेपर उसे कहीं 
अदालततक जानेकी नौबत आती है तो वहाँ धनके बल और कानूनी 
दाव-पेंचोंसे उसका छूट जाना प्रायः सहज समझा जाता है। 
व्यापारियोंमें तो ऐसी चोरीका नाम 'रस-कस' है। दूसरे विभागोंमें 
यह 'ऊपरकी पैदा' या 'चतुराईकी उपज' कहलाती है। इन पंक्तियोंका 
लेखक स्वयं व्यापार करता था, इसलिये उसे व्यापारियोंकी चोरीका 
विशेष अनुभव है, अतएव यहाँपर व्यापारियोंकी इस 'रस-कस' रूपी 
चोरीके तरीकोंकी संक्षिप्त सूची उपस्थित की जाती है।- 
१-अपनी स्थितिका झूठा रोब जमाकर लोगोंको धोखा देना। 
“घटिया मालको बढ़िया बताकर बेचना। 
“नमूना एक दिखलाकर माल दूसरा देना। बढ़िया नमूंना 
बतलाकर माल घटिया देना। 
“घटिया मालका भाव करके बेचनेवालेसे छिपाकर चालाकीसे 
बढ़िया ले लेना या बढ़ियाका भाव करके खरीदार॒को घटिया दे देना:। 
खरीदारको चालाकीसे वजनमेँ कम-तौलना और बेचनेवालेसे 


अजब कक कक लक वीक लक नल कक कली नर पलक 3० 


अस्तेय ३३ 

चालाकी करके अधिक तुलवाना। 

६-इसी तरह नापमें कम देना और अधिक लेना। 

७-एक चीजको दूसरी बतलाकर बेचना | 

८-आढ़त-दलालीमें चालाकीसे छिपाकर कम देना या अधिक 
लेना। 

९-आढ्तियेके लिये खरीदे हुए या बेचे हुए मालका भाव कुछ 
बढ़ाकर या घटाकर उसे लिखना। 

१०-झूठा बीजक बनाना या जहाँ मुनाफेकी बोलीपर माल बेचा 
जाता है, वहाँ आढ़तियोंको लिखकर झूठा बीजक बनवाकर मँँगाना। 

११-व्यापारी-संस्थाओंके माने हुए नियमोंको चालाकीसे भंग 
करना | 

१२-सस्ता समझकर चोरीके मालको खरीदना। 

१३-अपवित्रको पवित्र कहकर या एक चीजमें दूसरी चीज 
मिलाकर बेचना | 

१४-दूसरोंका उदाहरण देकर चालाकीसे गआहकको धोखेमें 
डालना | 

१५-जबान पलट जाना या छिपाकर उसका दूसरा रूप बतलाना । 

१६-झूठे समाचार गढ़कर लोगोंको धोखेमें डालना। 

१७-तेजी-मन्दीके तारोंको छिपाकर सस्तेमें माल ले लेना या 
महँगेमें बेच देना । ः 

१८-रुपये कम देकर अधिकके लिये रसीद लिखवाना। 

१९-किसानोंको फुसलाकर और धमकाकर दस्ताबेज करवा लेना। 

२०-चालाकीसे दूसरेको मूर्ख बनाकर बात बदल देना। 

सूची तो बहुत बड़ी बन सकती है, यह तो कुछ प्रधान-प्रधान बातें 
हैं। ये चोरियाँ दिन-दहाड़े बाजारोंमें बैठ-जैठकर 'रस-कस' के नामपर 
की जाती हैं। कई लोग तो व्यापारमें इस प्रकारकी कुछ चालाकियोंका 


, डर औ है फ हे औ फि कै को अह जैे फै हे के रे डरे हरे ही हरे फेज जे ' है है हरे डरे फै फी फै जे के कै हरे डरे डरे है हि हि जे जे डे जे पे पे 3.3. 


रहना आवश्यक मानते हैं। उनकी समझमें इनके अभावसे व्यापारमें । 
सफलता प्राप्त करना असम्भव नहीं तो अत्यन्त कठिन अवचय है। जो । 
बेचारे धर्मभयसे इन कामोंको नहीं कर सकते, वे व्यापारी जगत्‌में . ' 


अयोग्य और अनभिज्ञ समझे जाते हैं। कितना भयानक पतन है । 


बड़े दुःखका विषय है कि यदि हमारे यहाँ एक नौकर तरकारी । 
खरीदकर लानेमें दो पैसोंकी चोरी कर लेता है तो उसे हम पुलिसके | 
हवाले करना चाहते हैं, परंतु हम स्वयं दिनभर एकके बाद दूसरी चोरीकी ' 


लगातार आवृत्ति करते रहते हैं जिनका कोई हिसाब नहीं । 
बाजारमें बैठकर लम्बी-चौड़ी बातें करना और नामके लिये विपुल 
धनराशिमेंसे थोड़ा-सा धन दान कर देना ही धर्मका लक्षण नहीं है। 
जहाँतक ये चोरीकी आदतें नहीं छूटतीं वहाँतक हम परमात्मासे बड़ी दूर 
हैं। चोरीसे लाखोंकी सम्पत्तिका संग्रह कर उसमेंसे थोड़ा-सा हिस्सा 
धर्मखाते जमा कर लेने या किसीको दे देनेसे पापसे छुटकारा नहीं मिल 
सकता । एक मारवाड़ी कविने कहा है-- 
ऐरणकी चोरी करै, करे सुईको दान। 
चढ़ चोबारे देखण लाग्यो, कद आसी बीमान ॥ 
बहुत-से लोहेसे बने हुए धनकी चोरी करके बदलेमें जरा-से लोहेकी 
एक सूईका दान करके जो ऊपर चढ़कर अपने लिये स्वर्गके विमानकी 
प्रतीक्षा करता है, वह जैसा हास्यास्पद है वैसा ही वह है जो दिनभर चोरी 
करके बदलेमें जरा-सा धन देकर पापोंसे मुक्त होनेकी आशा करता है। 
व्यापारी समाजकों चाहिये कि अपनी छातीपर हाथ धरकर अपनी 
चोरियोंको देखे और उन्हें छोड़नेका प्रयत्न करे। “ 

व्यापारी समाजकी तरह अन्यान्य समाजोंमें भी खूब चोरियाँ होती 
हैं। पुलिस-विभाग--जो चोरोंसे समाजकी रक्षा करनेके लिये बना 
है--स्धितखोरीके लिये प्रसिद्ध है। पुलिस-विभागके एक अवसरप्राप्त 
सज्जनने मुझसे कहा था कि जब कोई नया आदमी इस विभागमें भर्ती 
होता है, तब वह पहलेसे ही इस बातको सोच लेता है कि मेरा बीस 
रुपयेका वेतन है तो दस रुपये ऊपरके होंगे । रुपया रोज पड़ जायगा। 
इस 'ऊपरके' का अर्थ घूस या चोरी ही है। रेलवे कर्मचारियोंके साथ 
मिलकर बड़े-बड़े व्यापारी और सभ्यताभिमानी लोग भाड़ा चुकानेमें चोरी 
करते हैं और इसको चतुराई समझते हैं। बड़े-बड़े मिल-मालिकलेग 
सवाई-ड्योढ़ी कोजी देकर कपड़ेका वजन .बढ़ाते हैं। बड़े-बड़े 
वकील-वैरिस्टर अपने मवक्किलोंको कोर्टसे बचनेके लिये तरह-तरहकी 
सलाह दिया करते हैं, जो चोरीका ही रूपान्तर होता है। अनेक 
धर्मोपदेशक और समाज-सुधारक शाखस्त्रोंके यथार्थ अर्थको छिपाकर 
मत-प्रचार या स्वार्थ-सिद्धिके लिये विपरीत अर्थ करते देखे जाते हैं। 
डाक्टर-वैद्योंकी सभ्यताके परदेमें होनेवाली चोरियोंका बहुतोंको अनुभव 
है। कला और साहित्य-संसारमें भी दिनदहाड़े चोरियाँ होती हैं। सारांश 
यह कि आजकल प्रायः: सभीमें यह पाप फैल गया है। यह कोई 
अतिशयोक्ति नहीं है । इस समय प्रायः ऐसी स्थिति हो रही है । ऐसे बहुत 
थोड़े असली भाग्यवान्‌ जन हैं, जो इन कर्मोंको पाप समझकर इनसे 
सर्वथा बचे हुए हैं। 

बहुत-से लोग तो इनको पाप ही नहीं समझते । कुछ ल्लेग पाप तो 
समझते हैं, परंतु कुसज्भतिमें पड़कर लोभसे या परिस्थितिसे बाध्य होकर 
वे ऐसा कर्म कर बैठते हैं। उन्हें पश्चात्ताप तो होता है, परंतु वे अपनी 
कमजोरीसे बच नहीं सकते। 

समाजकी इस बुरी परिस्थितिके लिये हम सभी उत्तरदायी हैं। 
समाजमें फजूलखर्ची, देन-लेनकी प्रथा और विलासिता बहुत बढ़ गयी 
है। अपनी इज्जत बचाये रखनेके लिये एककी देखा-देखी दूसरेको भी 
अवसरपर उतना ही खर्च करना पड़ता है। पैसे पास होते नहीं ऐसी 
अवस्थामें यदि कहींसे मिल जाते हैं तब तो ठीक, नहीं तो उसे 
किसी-न-किसी प्रकार चोरी करनी पड़ती है। ऋण हो जाता है तो 
उसको चुकानेके लिये भी यही उपाय सूझता है। समाजके दोषोंसे सब 
कुछ महँगा हो गया। २०, ३० रुपये मासिक वेतनका आदमी रहरसमें 
रहकर बड़े कुटुम्बका पालन नहीं कर सकता, उसे भी चोरी करनी 
पड़ती है, अवश्य ही इन कर्मोका समर्थन तो किसी भी अवस्थामें नहीं 
किया जा सकता। चोरी करनेकी अपेक्षा भूखके मारे मर जाना अच्छा 
है। परंतु यह बात कहनेमें जितनी सहज है, परिस्थितिमें पड़नेपर पालन 
करनेमें उतनी ही कठिन है। समाजके धनी-मानी ओर अगुआ लोगोंको 
चाहिये कि वे लोगोंको इस पापसे मुक्त करनेके लिये आगे होकर 
फजूलखर्ची बंद करें, विलासिताका त्याग करें, लोगोंके सामने ऐसा 
आदर्श रखें कि जिससे कम खर्च करनेमें किसीको लज्जा या संकोच 
न हो। बड़े-बड़े धर्माचार्य, उपदेशक, नेता,  देश-भक्त, धनी, 
व्यवसायी, मुनीम, सेवक, सरकारी कर्मचारी, रेलवे कर्मचारी आदि 
सभीको इन चोरियोंसे बचकर सर्व साधारणको यह बतला देना चाहिये 
कि चतुराईके नामपर परस्वापहरणकी जो कुछ चेष्टा होती है सो सब 
पाप है। जब लोग इस चतुराईको पाप समझने लगेंगे तब स्वयं उससे 
हटेंगे। किसीके भी हकको किसी प्रकारसे भी हरण करनेकी इच्छा, 
चेष्टा या क्रिया नहीं होनी चाहिये। इसीका नाम अस्तेय है। 

शौच 


मानव-धर्मका पाँचवाँ लक्षण शौच है। शौच कहते हैं 
पवित्रताको । पवित्रता साधारणतः दो प्रकारकी होती है---बाहरकी और 
भीतरकी | दोनों ही आवश्यक हैं। बाह्य शौचसे शरीरकी पवित्रता बनी 
रहती है, दूसरोंके रोग तथा पापोंके परमाणु सहसा अपने अंदर. प्रवेदा 
नहीं कर सकते एवं आन्तर शौचसे मन पवित्र होकर परमात्माका 
साक्षात्कार करनेकी योग्यता प्राप्त कर लेता है। मनुष्य-जीवनका लक्ष्य 
है 'भगवत्माप्ति'। इसी उद्देशयकों सामने रखकर भारतके त्रिकालदर्शी 
ऋषि-मुनियोंने धर्मशासत्रोंकी ऐसी रचना की थी कि जिससे मनुष्यकी 
अत्येक क्रिया नदीके सागराभिमुखी प्रवाहकी तरह स्वाभाविक ही 
भगवदभिमुखी हो। आज हम न तो प्रायः शास्त्रोंको मानते हैं और न 
हमारी शास्त्रवचनोंमें श्रद्धा ही है। कई तो स्पष्टरूपसे शास्त्रोंका विरोध 

करते हैं और शास्त्रकारोंपर अनर्गल आक्षेप करते हैं। कुछ लोग जो 
अपनेको शाख्त्रका अनुयायी बतलाते हैं, वे भी प्रायः मनमाना अर्थ 
गढ़कर शास्त्रोंको अपने मतके अनुकूल ही बनाना चाहते हैं। इसीलिये 


इतनी विशूद्वुलता हो रही है, इसीलिये भारत सुख, संमृद्धि, स्वतन्त्रता | 


ट 
| 
। 
। 
। 


और नीरोगतासे वच्चित होकर परमुखापेक्षी और दुःख्ित हो रहा है तथा । 
इसीलिये आज यह ब्रह्मनिष्ठ त्यागी महात्माओंकी प्रिय आवासभूमि-- ' 


ब्रह्मानन्दरसपूर्ण विकसित पुष्पोंकी यह प्राचीन सुरम्य वाटिका मुरझायी | 


और सूखी हुई-सी प्रतीत होती है। 
शरीरकी शुद्धि 


शरीरकी शुद्धि भी दो प्रकारकी होती है---एक बाहरी और दूसरी । 
भीतरी। अस्पृश्य पदार्थोका स्पर्श न करना, जल-मृत्तिका और गोमय | 
आदिसे शरीरका स्वच्छ रखना बाहरी शुद्धि है और न्यायोपार्जित पवित्र | 


पदार्थेके भक्षणसे शरीरके साधक रस-रुधिरादि सप्त धातुओंका शुद्ध | 
रखना भीतरी पवित्रता है। आजकल इस विषयमें प्रायः अवहेलना की | 


जाती है । शरीरकी शुद्धिको अधिकांश लोग अन्याय्य, अव्यवहार्य, व्यर्थ | 
और आडम्बर समझते हैं। अस्पृश्यता-सम्बन्धी न्‍्यायानुमोदित शास््रोक्त | 
बातें तो सुनना ही नहीं चाहते | किसी भी समय किसी भी पदार्थके स्पर्श | 
करने तथा परस्पर परमाणुओंके आदान-प्रदान करनेमें कोई हानि नहीं | 
समझते। गर्भकालमें माताके देखे-सुने और स्पर्श किये हुए पदार्थेकि । 
परमाणु गर्भके अंदर बालकपर अपना प्रभाव डालते हैं, यह बात प्रायः | 


सभीको स्वीकार है; परन्तु बिना किसी रुकावटके एक-दूसरेके स्पर्शमें 


और खान-पानमें कुछ भी पंक्तिभेद न रखनेमें उन्हें कोई दोष नहीं दीखता। | 


कई लोग तो ऐसा करनेमें उछटा गौरव समझते हैं | समयकी बलिहारी है । 


|] 


| 

गोमय और मृत्तिका आदिसे शरीरको धोना, पोंछना तो धीरे-धीरे 
असभ्यता और जंगलीपन माना जाने लगा है। पशुओंकी चर्बीसे बना 
हुआ साबुन लगानेमें तथा सुगन्धित द्रव्योंके नामसे शरीरपर विदेशी 
मदिरा लेपन करनेमें कोई हानि नहीं समझी जाती | परन्तु मिट्टीके नामसे 
ही बाबुओंकी नाक-भौं सिकुड़ने लगती है। कारण स्पष्ट है। लोगोंमें 
ऊपरसे सुन्दर सजनेका जितना खयाल है, उतना वास्तविक पवित्रताका 
नहीं । इसीलिये साबुन आदिके बुरे परमाणु जो शरीरके अंदर जाते हैं, 
उनकी कोई परवा नहीं की जाती | जलशुद्धिका विचार प्रायः छूट ही गया 
है। स्पर्शास्पर्शका विचार रखना अन्याय्य और अव्यवहार्य तथा जल- 
मृत्तिकाका व्यवहार व्यर्थ ओर आडम्बर माना जाता है | यह तो शारीरिक 
बाह्य शुद्धिकी बातें हैं। अब रही-- 
दशरीरकी आन्तरिक शुद्धि 
जो प्रधानतः आहारकी शुद्धिसे ही होती है; परन्तु इस तरफ तो 
आजकल लोगोंका बहुत ही कम खयाल है। देशमें खासकर बड़े 
इहरोंमें ऐसा द्रव्य बहुत कठिनतासे मिल सकता है जो सर्वथा 
न्यायोपार्जित हो। धनोपार्जनमें न्‍्यायान्यायका विचार प्रायः छोड़ दिया 
गया है। असत्य और चोरीका व्यवहार बड़े-बड़े व्यापारिक समुदायमें 
आवद्यक सांधन-सा माना जाने लगा है। इतना अधःपतन हो गया है 
कि लाखों-करोड़ोंकी सम्पत्ति होनेपर भी व्यापारमें दस-पाँच रुपयेकी 
आमदनीके लिये लोग अन्यायका आश्रय ले लेते हैं। पाप-पुण्यका 
विचार करनेकी मानो आवश्यकता ही नहीं रही। प्राचीन काल्में 
साधुलोग सुनारोंका अन्न प्रायः नहीं खाते थे। लोगोंकी ऐसी धारणा थी 
कि सुनारोंके यहाँ सोने-चाँदीकी कुछ चोरी हुआ करती है, यद्यपि सभी 

सुनार ऐसे नहीं होते थे। परन्तु आजकल तो ऐसी कोई जाति ही नहीं 
देखनेमें आती, जो धन कमानेमें पापका आश्रय सर्वथा न लेती हो | कुछ 


व्यक्ति बचे हुए हों तो दूसरी बात है। इस प्रकार जब धन ही ' 


अन्यायोपार्जित है, तब उसके द्वारा खरीदे हुए अन्नमें पवित्रता कहाँसे आ 
सकती है? जिस प्रकारका अन्न भक्षण किया जाता है, प्रायः उसी 


प्रकारका मन बनता है और जैसा मन होता है वैसी ही क्रियाएँ होती हैं, ' 


ने मे + जानना पमनोपतकन लियन सन न+ ८“ ८2०थडनतज८ 


यों उत्तरोत्तर पापका प्रवाह बढ़ता चला जाता है। इसीलिये आर्य- | 


ऋषियोंने आहारकी शुद्धिपर विशेष जोर दिया है। 
आहारकोी शुद्धि 


केवल यही नहीं देखना चाहिये कि भोजन कैसे स्थानपर और ' 
किसके हाथका बना हुआ है। यद्यपि भोजन पवित्र स्थानमें पवित्र | 


मनुष्यके द्वारा पवित्रताके साथ पवित्र सामग्रियोंसे बनना चाहिये, परंतु | 
इनमें सबसे अधिक आवश्यकता है अन्नशुद्धिकी। न्यायान्यायके 


विचारसे रहित करोड़ों रुपयेके व्यापार करनेवाले बड़े-से-बड़े प्रसिद्ध | 


पुरुषके द्रव्यसे पवित्र चौकेकी सीमाके अंदर ब्राह्मणके हाथसे बना हुआ 


भोजन उस भोजनकी अपेक्षा सर्वथा निकृष्ट है जो एक गरीब मेहनती । 
सच्चे मजदूरके द्रव्यसे बनता है। इसका यह अर्थ नहीं समझना चाहिये | 


कि ऐसे पवित्र हृदयका मनुष्य यदि नीच वर्णका हो तो उनके यहाँ उच्च 


वर्णका पुरुष शार्त्र-मर्यादाको भड्ककर उसके साथ उसके हाथंसे ही | 


खाबे । ऐसे पवित्र पुरुष तो ऐसा आग्रह ही नहीं रखते कि लोग हमारे | 


हाथका बनाया हुआ खाये । अतएव सबसे अधिक ध्यान इस विषयपर 
देना चाहिये कि जिससे द्रव्य चुद्ध रहे । अशुद्ध द्रव्य उपार्जन करनेबवाला 
अपना अनिष्ट तो करता ही है साथ ही वह घर, परिवार और अतिथि: 

वर्गके मनोंमें भी अपवित्र भावोंकी उत्पत्तिका कारण बनता है। 

आजकल भोजनकी सामग्रियोंमें अभक्ष्य और अपेय पदार्थोंका 
समावेश भी बढ़ रहा है। अंग्रेजोंके संसर्ग और अंग्रेजी शिक्षाके अधिक 
विस्तारसे खान-पानके पदार्थोमें रुकावट बहुत कम हो चली है। इस 
मंर्यादानाशका परिणाम बहुत ही बुरा दीखता है। अतएवं सबको 
सावधान हो जाना चाहिये। शारीरिक शुद्धिका विधान शास्त्रोंमें बड़े 
विस्तारसे है, इसलिये यहाँ उसकी पूरी विधि नहीं लिखी गयी है। 
भीतरकी पवित्रता अर्थात्‌ अन्तःकरणकी शुद्धि 

महानिर्वाणतन्लमें कहा है-- 

ब्रह्मण्यात्मार्पणं यत्तच्छौचमान्तरिकं स्मृतम्‌॥ 

आत्माको ब्रह्ममें अर्पण करना ही आन्तरिक शौच हैं। वास्तवमें 
जबतक इस हाड़-मांसके शरीरमें अहंबुद्धि रहती है, तबतक शौचकी 
सिद्धि नहीं हो सकती | शरीरको कोई चाहे जितना भी धो-पोंछकर रखे; 
परंतु वह बना ही ऐसे पदार्थोंसे है जो सर्वथा अपवित्र है। रंक्त, मज्जा, 
मेद, मांस, अस्थि, वीर्य, कफ, पसीना, थूक, गीड़ आदिमें कोन-सा ऐसा 
पदार्थ है जो शुद्ध हो ? चमड़ेकी थैलीमें भरे हुए इन अपवित्र पदार्थकि 
समूहको जो अपना रूप मानता है, वह तो सर्वदा ही अशुचि है। सुन्दर, 
सुगन्धित और रुचिकर पदार्थ भी जिस शरीरमें प्रवेश करनेके साथ ही 
अपवित्र, असुन्दर, घृणित और दुर्गन्‍्धयुक्त बन जाते हैं, बढ़िया-से- 
बढ़िया पक्कान्न जिसके अंदर जाकर थोड़े ही समयमें विष्ठाके रूपमें 
परिणत हो जाता है, ऐसे अपवित्र शरीरमें अहंबुद्धि करनेवाले वास्तवमें 
कभी शुद्ध नहीं हो सकते। बाहरी और भीतरी शुद्धिके द्वारा जब अपने 
चरीर और उसीके साथ-साथ दूसरे शरीरमें वैराग्य तथा मनमें प्रसन्नता 

और प्रकाशका प्रादुर्भाव होता है, तब कहीं आत्मसाक्षात्कारकी कुछ 
योग्यता प्राप्त होती है। महाराज पतझलिने शौचका फल बतलाया है-- 


शौचात्सवाडुजुगुप्सा परैरसंसर्ग: । 


(योग० पाद २ सूत्र ४०) 

ज्ौचकी स्थिरतासे अपने शरीरमें घृणा और दूसरेमें संसर्गका | 
अभाव होता है। शरीरको शुद्ध करनेकी इच्छा इसको अशुद्ध देखकर | 


होती है, परंतु शरीरकी अशुद्धि तो कभी मिट ही नहीं सकती । बार-बार 


बाह्य ज्ौचका अभ्यास करते-करते जब शरीरके अपवित्र होनेका दोष | 
प्रत्यक्ष हो जाता है तब उसमें घृणा उत्पन्न होती है, जब अपना ही | 
बार-बार धोया-पोंछा हुआ शरीर उसे शुद्ध नहीं प्रतीत होता तब दूसरोंके | 
मैले-कुचैले शरीरोंसे उसका संसर्ग स्वयं ही छूट जाता है। यह बाह्य | 
ज्नौचका फल है। इसके पश्चात्‌ पतञ्ञलि महाराज आन्तर शौचकी जुद्धि | 


बतलाते हुए कहते हैं-- । 
सत्त्वशुद्धिसोमनस्यैकाग्र्येन्द्रियजयात्मदर्शनयोग्यत्वानि च् । 
ः (योग० पाद २ सूत्र ४१) 
शौचकी स्थिरतासे सत्तशुद्धि, प्रसन्नता, एकाग्रता, .इन्द्रियोंपर 
विजय और आत्मसाक्षात्कारकी योग्यता प्राप्त होती है। 


आन्तर शुद्धिके साधनोंसे जब अन्तःकरणके राग-द्वेषादि मल कुछ 
धुल जाते हैं, तब रज और तमकी न्यूनतासे सत्त्व प्रबल हो उठता है। 


चित्त निर्मल हो जाता है। निर्मलतासे प्रसन्नता होती है। प्रसन्नतासे ! 
विक्षेपोंका अभाव होकर एकाग्रता आती है| एकाग्र होनेपर मन अपनी | 


अधीनस्थ इन्द्रियॉपर विजय प्राप्त कर लेता है। इस प्रकार जब मन 
भलीभाँति पवित्र और सूक्ष्म वस्तुके महण करनेमें समर्थ हो जाता है तब 

उसमें आत्मदर्शनकी योग्यता प्राप्त हो जाती है। यही शौचका शुभ 
परिणाम है। पूर्वकालमें शौचका अनुष्ठान किया जाता था केवल इसी 
फलके लिये। आजकलकी तरह साबुन-तैलसे साफ-सुथरे और 
चिकने-चुपड़े होकर अपना सोन्‍्दर्य बनाने या अनेक बार अनावश्यक- 
रूपसे घड़े-के-घड़े जलसे स्नान कर अपनेको पवित्र और आचारसम्पन्न 
सिद्ध करनेके लिये नहीं। स्मरण रखना चाहिये कि बाह्य भावोंसे 
आभ्यन्तरिक भावोंका मूल्य सदा ही अधिक है। 
एक मनुष्य दिनमें बार-बार सेरों मिट्टीसे हाथ-पैर धोता और अनेक 
बार नहाता है, परंतु जिसके मनमें घृणा, द्वेष, हिंसा, अभिमान, काम, 
क्रोध, लोभ, स्तेय और व्यभिचार आदि मैले पदार्थ भरे पड़े हैं, वह उस 
पुरुषकी अपेक्षा सर्वथा निकृष्ट है जो केवल जल-मृत्तिकाके प्रयोगमें ही 
जुद्धिकी इतिश्री नहीं समझता; बल्कि निरन्तर आत्मनिरीक्षण करता हुआ 
बड़ी सावधानीसे अपने अन्तरके मलॉंको धोकर अन्तःकरणको स्वच्छ 
रखता है। कहा है-- 
आत्मा नदी संयमपुण्यतीर्था सत्योदका शीलतटा दयोरमिं:। 
तत्राभिषेकं॑ कुरु पाण्डुपुत्रन न वारिणा शुद्धयति चान्तरात्मा ॥ 
'हे पाण्डुपुत्र । संयम जिसके पुण्यतीर्थ हों, जिसमें सत्यरूपी जल 
भरा हो, शीलरूपी जिसके घाट हों और दयाकी जिसमें लहरें उठती हों, 
ऐसी आत्मारूपी नदीमें नहाकर तू पवित्र हो, अन्तरात्माको जल शुद्ध नहीं 
कर सकता।' अतएवं मनकी शुद्धि चाहनेवाले पुरुषोंको निरन्तर 
आत्मविचार, इन्द्रियसंयम, सत्य, शील और दया आदि गुणोंका 
अनुशीलन करना चाहिये। हे 
पतझलिभगवानके बताये हुए मैत्री, करुणा, मुदिता और उपेक्षा 


नेट मानव-घर्म 


 औ फ फ्े पद हो कै पे फेज फ़ है हि हे फै है 'कौ डे डे की डे हे हे है फी हि जैडे है हि" , डे के हे कर की फ हद हरे फे ही हे हैे है "डे हे फटे हरे डरे फ़हे डरे हरे | हे हरे हे डरे डरे हरे हरे हे डरे डे के 


आदि साधनोंके यथोचित प्रयोगको भी आत्मशुद्धिमें बड़ी सहायता 
मिलती है। 
मैत्रीकरुणामुदितोपेक्षाणां सुखदुःखपुण्यापुण्यविषयाणां 
भावनातक्षित्तप्रसादनम्‌ । 
(योग० पाद १ सूत्र ३३) 

'सुखी मनुष्योंसे प्रेम, दुःखियोंके प्रति दया, पुण्यात्माओंके प्रति 
असन्नता और पापियोंके प्रति उदासीनताकी भावनासे चित्त प्रसन्न 
होता है। 

(क) जगतके सारे सुखी जीवोंके साथ प्रेम करनेसे चित्तका 
ईर्ष्या-मल दूर होता है। डाहकी आग बुझ जाती है, संसारमें लोग 
अपनेको और अपने आत्मीय स्वजनोंको सुखी देखकर प्रसन्न होते हैं; 
क्योंकि वे उन लोगोंको अपने प्राणोंके समान प्रिय समझते हैं | यदि यही 
प्रिय भाव सारे संसारके सुखियोंके प्रति अर्पित कर दिया जाय तो कितने 
आननन्‍्दका कारण हो। दूसरेको सुखी देखकर जलन पैदा करनेवाली 
वृत्तिका नाह ही हो जाय । 

(ख) दुःखी प्राणियोंके प्रति दया करनेसे पर-अपकाररूप चित्तका 


मल नष्ट होता है। मनुष्य जैसे अपने कष्टोंको दूर करनेके लिये किसीसे | 


भी पूछनेकी आवश्यकता नहीं समझता। भविष्यमें कष्ट आनेकी 
सम्भावना होते ही पहलेसे उसे निवारण करनेकी चेष्टा करने लगता है। 
यदि ऐसा ही भाव जगतके सारे दुःखी जीवोंके साथ हो जाय तो कितने 
ही लोगोंका दुःख दूर हो सकता है। दुःख-पीड़ित लोगोंके दुःख दूर 
करनेके लिये अपना सर्वस्व न्योछावर कर देनेकी प्रबल भावनासे. मन 
सदा.प्रफुल्लित रह सकता है। 

जो ड५्‌ 

(ग) धार्मिकोंको देखकर हर्षित होनेसे दोषारोप नामक असूया 
मल नष्ट होता है। साथ ही धार्मिक पुरुषकी भाँति चित्तमें धार्मिक वृत्ति 
जाग्रत्‌ हो उठती है। असूयाके नाशसे चित्त शान्त होता है। 

(घ) पापियोंके प्रति उपेक्षा करनेसे चित्तका क्रोधरूप मल नष्ट 
होता है। पापोंका चिन्तन न होनेसे उनके संस्कार अन्तःकरणपर नहीं 
पड़ते | किसीसे भी घृणा नहीं होती, इससे चित्त शान्त रहता है। 

इस प्रकार इन चारों साधनोंसे अन्तःकरणकी बड़ी शुद्धि होती है। 
उपर्युक्त विवेचनसे यह सिद्ध हो गया कि मोक्षधर्मी मनुष्यके लिये शौच 
एक परम आवश्यक धर्म है और उसका पूरा प्रयोग करनेके लिये बाह्य 
और आन्तर दोनों प्रकारके साधनोंको काममें लाना चाहिये। सब 
अकारके ज्ौच सामान्यतः पाँच भागोंमें बाँटे जा सकते हैं। 

मनःशौ्च॑ कर्मशौच॑ कुलशोच च भारत । 
झारीरशौ्च॑ वाक्छोच शोच पद्नविर्ध स्मृतम॥ 

“मनकी पवित्रता, कर्मौकी पवित्रता, कुकी पवित्रता, शरीरकी 
पवित्रता और वाणीकी पवित्रता--यह पाँच प्रकारकी पवित्रता कही 
गयी है ।' 

(१) अभिमान, चैर, द्वेष, हिंसा, दम्भ, काम, क्रोध, लोभ और 
ईर्ष्या आदिसे मन अपवित्र होता है, इसलिये यथासाध्य इन दुर्गुणोंको 
मनसे सदा निकालते रहना चाहिये। 

(२) कामना, द्वेष, दम्भ , लोभ और अभिमान आदिके कारण जो 
जास्त्रविरुद्ध कर्म होते हैं वे कर्म अपवित्र कहलाते हैं। अतएव 
भगवत्‌ अर्पण-बुद्धिसे और लोकसेवाके विशुद्ध भावसे शास्त्रोक्त कर्म 
करने चाहिये। 


डर मानव-धर्म 

(३) व्यभिचार आंदिसे संकरता उत्पन्न होने और पारस्परिक 
मर्यादाका नाश होनेपर कुल अपवित्र होता है। अतएवं कुलको वर्ण- 
संकरतासे बचाना और यथायोग्य बर्ताव कर मर्यादाकी रक्षा करनी चाहिये । 

(४) अस्पृश्यपदार्थेकि स्पर्श, मृतकादि अशौच और 
मल-मूत्रादिके त्याग करनेपर शरीर अपवित्र होता है। अतएव मिट्टी-जल 
और स्नान, आचमन आदिसे शरीरको पवित्र रखना चाहिये । 

(५) असत्य, कड़वे, दूसरोंकी निन्दा या अपनी प्रशंसासे भरे और 
व्यर्थक -बचनोंसे वाणी अपवित्र होती है। अतएवं सदा-सर्वदा 
अविकारी, सत्य, मधुर और हितकर वचन बोलने चाहिये | शौचका एक 
सर्वोत्तम उपाय और है। वह है हार्दिक प्रेमके साथ श्रीभगवानके पवित्र 
नामका सतत स्मरण करना | शासत्रकी अन्यान्य विधियोंका पालन करनेके 
साथ-ही-साथ मन लगाकर श्रीभगवानका जप, कीर्तन और स्मरण 
अवश्य करना चाहिये। यह इलोक प्रसिद्ध है-- 

अपवित्र: पवित्रो वा सर्वावस्थां गतोडपि वा । 
यः स्मरेत्पुण्डरीकाक्ष स बाह्माभ्यन्तर: शुच्ति: ॥ 


रण हु च्च्च्स्ल 


इन्द्रियनिग्रह 
मानव-धर्मका छठा लक्षण इच्द्रियनिग्नह है। इन्द्रियोंकों किसी भी 
बुरे विंषयकी ओर न॑ जाने देना और सदा उनको अपने बशमें रखकर 
कल्याणकारीः विषयोंमें लगाये रखना इन्द्रियनिग्रह कहलाता है। मनु 
महाराज कहते हैं-- 


इन्द्रियनिग्रह डछ 
इच्द्रियाणां. असड्लेन _ दोषमृच्छत्यसंशयम। 
संनियम्य तु तान्येव ततः सिद्धि नियच्छति ॥ 
(२।॥९३) 
'इन्द्रियोंको विषयोंमें लगानेसे मनुष्य निस्संदेह दोषको प्राप्त होता है; 
परंतु उन्हीं इन्द्रियोंको भलीभाँति वशमें कर लेनेसे उसे परम सिद्धिकी 
श्राप्ति हो सकती है ।' जो इन्द्रियोंके वशमें रहता है वह स्वयं भी अनेक 
प्रकारके पापोंमें फँसकर भाँति-भाँतिके दुःख उठाता है और दूसरोंको भी 
दुःख देता है। स्वयं सदा भयभीत रहता है और दूसरे लोग भी हिंसक 
जन्तुकी भाँति उससे डरते रहते हैं, क्योंकि इन्द्रिय-लोलुप बुरे-से-बुरा 
काम भी करननेमें नहीं हिंचकता | जहाँतक इन्द्रियोंका दमन नहीं होता 
वहाँतक पापोंसे बचना बहुत ही. कठिन होता है। अतएव सुख्र चाहने- 
वाले प्रत्येक खी-पुरुषको इन्द्रियदमन करना चाहिये, जो लोग भगवत्‌- 
आ्रप्तिका परम सुख पाना चाहते हैं; उनके लिये तो इन्द्रियनिग्रह एक 
अत्यन्त आवश्यक कर्तव्य है। 
इन्द्रियाँ पाँच हैं--श्रवण (कान) , त्वचा (चमड़ी), चक्षु 
(आँख) , रसना (जीभ) , नासिका (नाक) | इनके पाँच ही विषय हैं--- 
शब्द, स्पर्श, रूप, रस और गन्ध । इनके सिवा छठा कोई ऐसा विषय नहीं 
है जो इन्द्रियोंके द्वारा ग्हण किया जा सके । इन्द्रियाँ शरीरके कान, नाक 
आदि अज्जोंका नाम नहीं है। उत्त गोलकोंमें जो शक्ति है उसीको इन्द्रिय 
कहते हैं। इन पाँच ज्ञानेन्द्रियोंकी सहायता करनेवाली पाँच कर्मेन्द्रियाँ 
हैं--- हाथ, पैर, वाणी, गुदा और उपस्थ (लिज् और योनि) । इन्न दसों 
इन्द्रियोंमें रसना (ज्ञानेल्धिय) और वाणी (कर्मेन््रिय) दोनोंका स्थान एक 
जीभ ही है। कर्मेच्रियोंकी अपेक्षा, ज्ञनेद्धियाँ श्रेष्ठ और सूक्ष्म हैं। 


ड८ मानव-धर्म 

ज्ञानेन्द्रियोंका निश्रह करनेसे कर्मेन्द्रयोंका दमन आप ही हो जाता है। 


इन्द्रियाँ निरत्तर मनको विषयोंमें लगाती रहती हैं, पाँचोंमेंसे किसी एक भी | 


इन्द्रियके विषयमें आसक्त होनेसे ही बड़ा अनर्थ हो जाता है, तब जो 
ल्ेग इन पाँचोंके विषयमें आसक्त हैं उन अविवेकियोंके पतनमें तो शझ्झ 
ही क्या है ? 
एक-एक विषयकी आसक्तिसे किस प्रकार नाश होता है इसका 
पता इस प्रचलित दृष्टान्त्से लग सकता है-- 
एक एक इन्द्रियलिंषय लोलुप मीन मतंग | 
मरत तुरंत अनाथ सम भंग कुरंग पतंग॥ 
शब्द--हरिणको वीणाका सुर बहुत प्यारा लगता है। व्याधलोग 
जंगलमें जाकर बड़े मीठे सुरोंमें वीणा बजाते हैं। वीणाकी सुरीली 
तान सुनते ही हरिण चारों ओरसे आकर उसके आस-पास खड़े हो जाते 
हैं और सब कुछ भूलकर उसीमें तन्‍्मय हो जाते हैं। इस अवस्थामें 
पारधी उन्हें मार डालता है। यह एक कर्ण-इन्द्रियके विषयमें आसक्त 
होनेका फल है। 
स्पर्श--हाथियोंको पकड़नेवाले लोग गहरे गड़हेके ऊपर बाँसका 
कमजोर मचान रखकर उसपर मिट्टी बिछा देते हैं और उसपर एक 
कागजकी हथिनी खड़ी कर देते हैं। हाथी काम-मदसे मतवाला होकर 
उसे स्पर्श करनेको दौड़ता है। मचानपर आते ही उसके भारी बोझसे 
मचान टूट जाती है और हाथी तुरंत गड़हेमें गिर पड़ता है। तब लोहेकी 
मजबूत जंजीरसे लोग उसे बाँध लेते हैं। वनमें निर्भय विचरनेवाला 


जलवान्‌ गजराज एक स्पर्श-इन्द्रियके विषयमें आसक्त होनेके कारण 
सहजहीमें अनाथकी तरह बैंध जाता है। 


इच्द्रियनिग्रह डर 

रूप---दीपककी ज्योतिको देखकर पतज्ञ मोहित हो जाता है। 
हजारों पतड्भ दीपककी लौमें पड़कर जल रहे हैं, इस बातको वह देखता 
है; परंतु रूपकी आसक्ति उसे दीपककी तरफ जबरदस्ती खैंच लाती है। 
बेचारा दीपकमें जलकर प्राण खो देता है। | 

रस--मछली जीभके स्वादके कारण जलसे बिछुड़कर मरती है। 
मछली पकड़नेवाले लोग बंसी-काँटेमें मॉसका टुकड़ा या आँटेकी गोली 
लगा देते हैं। मछली उसका रस चखनेके लिये मतवाली-सी होकर 
दौड़ती है और पास आकर ज्यों ही काँटेपर मुँह मारती हे त्यों ही मछली 
पकड़नेवाल्ग रस्सीका झटका देता है, जिससे काँटा तुरंत ही मछलीके 
मुखमें बिंध जाता है और इस तरह वह मर जाती है। 

गन्ध--भ्रमर सुगन्धका बड़ा लोभी होता है। वह कमलके अंदर 
जाकर बैठ जाता है और उसकी सुगन्धमें आसक्त होकर सारी सुध-बुध 
भूल जाता है। सूर्य अस्त होनेपर जब कमलका मुख बंद हो जाता है, 
भ्रमर उसीके अंदर कैद हो जाता है। जो भ्रमर मजबूत-मजबूत काठमें 
छेद कर सकता है, वही सुगन्‍्धकी आसक्तिसे कमलके कोमल पत्तोंको 
काटकर बाहर निकलनेमें समर्थ नहीं होता। रातको हाथी आकर 
कमलको उखाड़ लेता है। हाथीके दाँतोंमें कमलूके साथ-साथ भ्रमर 
भी पिस जाता है। यह दा एक नासिकाके विषयमें आसक्त होनेपर 
होती है। 

तब फिर क्या किया जाय ? इन्द्रियोंका तो काम ही विषयोंको ग्रहण 
करना है। जबतक इर्द्रियाँ हैं तबतक यह कार्य बराबर चलता है। आँखें 
रूप ही देखती हैं। कानोंमें शब्द आते ही हैं। नाकसे गन्धका अहण होना 
नहीं रुकता । कहीं भी खड़े या बैठे रहो, किसी चीजका स्पर्श होता ही है। 


छंछ मानव-धर्म 


कुछ भी खाये, जीभको स्वादका पता लगता ही है। इन्द्रियोंका नाश तो 
हो नहीं सकता, यदि हठवशा नाश किया जाय तो जीवन बितानेमें बड़ी 
कठिनाई होती है, एक भी इन्द्रियका अभाव बड़ा दुःखदायी होता है। | 
अंधे, बहरे और गूँगे मनुष्यको कितनी अड़चन होती है, इसका अनुमान | 
लगाया जा सकता है। । 
इसका उत्तर यह है कि इन्द्रियोंक नाशकी आवश्यकता नहीं है, 
आवश्यकता तो उनके बने रहनेकी ही है। ईश्वरने दया करके इन्द्रियाँ | 
हमारे सुभीते और लाभके लिये ही हमें दी हैं। संयमपूर्वक उनका | 
सदुपयोग करनेसे ही यथार्थ ल्वभ हो सकता है | यह हमारी ही भूल है 
कि हम विषयासक्तिसे उनका दुरुपयोग कर बार-बार कष्ट उठाते हैं। 
किस इन्द्रियकी क्यों आवश्यकता है, किससे कौन-सा कार्य नहीं करना 
चाहिये और कौन-सा करना चाहिये; इस विषयकी जानकारीके लिये 
कुछ विचार किया जाता है। । 
आवश्यकता--कानसे ही शब्दका ज्ञान होता है। बहरा मनुष्य 
अच्छी बातें, महात्मा पुरुषोंके उपदेश और व्यवहारकी आवश्यक बातें 
नहीं सुन सकता, जिससे उसकी लौकिक और पारलौकिक उन्नतिमें बड़ी 
बाधा आती है। चोर-डकैत या पशु-पक्षीकी आहट सुनकर उनसे बचना 
भी कान होनेसे ही सम्भव है। ः 
क्या नहीं करना चाहिये--अपनी बड़ाई न सुने, (इससे अहड्ढार 
बढ़ता है) दूसरोंकी निन्‍दा न सुने, (इससे घृणा, द्वेष, क्रोध और बैर 
आदि दोष अपने मनमें पैदा होते हैं, दूसरोंके पापके संस्कार मनपर जमते 
हैं) परचर्चा-- फालतू बात न सुने, (इससे समय नष्ट होता है, निन्‍्दा- 

.स्तुतिको जगह रहती है, अपने मुँहसे झूठे शब्द निकल सकते हैं और 
- घरका काम बिगड़ता है)। ईश्वर, देवता, गुरु, संत और शास्त्रोंकी निन्‍दा 
न सुने, (इससे अश्रद्धा होती है, अविश्वास बढ़ता है, नास्तिकता आती 
है, पाप लगता है, साधन बिगड़ता है)। वेशयाओंके गायन, अइलील 
गीत, श्रृज्ञाररसकी गंदी कविता, धमाल, नाटकों और खेलोंके बुरे गायन, 
स्त्री-सम्बन्धी बातें, गंदे नाटक, उपन्यासादि न सुने, (इनसे मनमें विकार 
होता है; ब्रह्मचर्यका नाश होता है, मनकी चञ्जलता बढ़ती है, विलासिता 
आती है, धनका नाश होता है; व्यभिचारकी सम्भावना हो जाती है; 
भगवान, धर्म, देश और जाति तथा कुट॒म्बकी सेवाके कार्योसे मन हट 
जाता है)। अपनेसे द्वेष रखनेवालेकी चर्चा न सुने, (इससे बैर बढ़ता है) 
दूसरोंके भोगोंकी बातें न सुने, (इससे लोभ बढ़ता है) । 

क्या करना चाहिये--व्यवहार-बर्तावकी अच्छी बातें सुनना, 
भगवानका नाम, गुण और उनकी लीला-कथाएँ सुनना; सत्सड्रमें भक्ति, 
ज्ञान-वैराग्य, सदाचार-सदव्यवहारकी बातें सुनना; अपने दोष और 
दूसरोंके अनुकरण करनेयोग्य गुण सुनना; ईश्वर-भक्ति, त्यांग, वीरता और 
देश-भक्तिके सुन्दर गायन सुनना; महात्मा पुरुषोंका उपदेश सुनना और 
सदगुरुसे परमात्माका गूढ़ तत्त्व सुनना आदि | स्मरण रखना चाहिये कि 
वेदान्त और भक्तिमें पहल्ग साधन श्रवण ही है। 

: त्वक्‌ (चमड़ी) -- 

आवश्यकता--गरम, ठण्डें, कड़े, कोमल पदार्थोकी पहचान 
इसीसे होती है। यह इन्द्रिय न हो तो पहचाननेकी शक्तिके अभावसे 
मनुष्यका आगमें जलना, पानीमें गलना, काँटोंसे छिद जाना और कीड़े- 
मकोड़ोंसे काटा जाना बहुत आसाने होता है | इसके बिना संसारमें काम: 

चलना बड़ा कठिन होता है। 

क्या नहीं करना चाहिये--पर-ख्लीका स्पर्श पुरुष और पराये 
पुरुषका स्पर्श स्री न करे, (इससे कामोद्दीपन होता है, व्यभिचार बढ़ता 
है)। कोमल गद्दे, तकिये, बिछौने, गलीचे आदिका सेवन भरसक न करे, 
(इससे आरामतलबी और आसक्ति बढ़ती है, अकर्मण्यता आती है) 
रेशमी, विदेशी या मिलके बने हुए वस्त्र न पहने (रेशम लाख जीवोंकी 
हिंसासे बनता है, विदेशी वर््रोंके सेवनसे देशका धर्म, धन और जीवन | 
नाश हो रहा है। गरीबोंके मुँहका टुकड़ा छिनता है, पवित्रता नाश होती 
है, मिलोंके कपड़ोंसे भी पवित्रताका नाश और गरीबोंकी हानि होती है। 
महीन वस्त्रोंसे लज्जा जाती है, खर्च बढ़ता है, बाबूगिरी आती है )। 

यह इन्द्रिय बड़ी प्रबल है। बहुत-से भाई-बहिन पाप समझकर 
विदेशी महीन वस्त्र इसीलिये पहनते हैं कि उनकी चमड़ीको मोटा वस्त्र 
सुहाता नहीं। स्पर्श-सुखकी इच्छा बड़े-बड़े लोगोंको पथश्रष्ट कर देती 
है। रावणके विद्ञाल साम्राज्य और बड़े कुलके सर्वनाशमें यही इन्द्रिय 
एक प्रधान कारण मानी जाती है। नहुषका इन्द्रपदसे पतन इसी इन्द्रियके 
कारण हुआ। अनेक बड़े-बड़े युद्धोंमें यही इन्द्रिय कारण थी, 
मुसलमानोंका पतन प्रायः इसी इन्द्रियकी विशेष लोलुपताके कारण 
हुआ। और भी अनेक उदाहरण हैं। स््रीके लिये पुरुषका और पुरुषके 
लिये ख्रीका अज्ड-स्पर्श मोहसे बड़ा सुखदायी मालूम हुआ करता है; 
परन्तु धर्म और स्वास्थ्यरूपी सुन्दर नगरको उजाड़नेके लिये. यह 
स्पर्शसुख एक भयद्डर शत्रु है। 

क्या करना चाहिये---शीत-उष्ण और कंकड़-पत्थर आदिसे यथा- 
योग्य बचना, कर्तव्यकी दृष्टिसे पुरुषके लिये अपनी विवाहिता स्त्रीका 

और ख्ींके लिये विवाहित पतिका धर्मयुक्त मर्यादित स्पर्श करना, 
भगवानकी मूर्ति और संत, माता, पिता, गुरु आदिके चरणस्पर्श करना, 
श्रीगड्जाजलका स्पर्श करना, गरीब, दीन-दुःखिरियोंकी सेवाके लिये उनके 
अज्जोंका स्पर्श करना और शुद्ध मोटे वसत्र पहनना आदि। 

आँख-- 

आवश्यकता--आँख न हो तो परस्परमें लोग भिड़ जायें, राह 
चलना कठिन हो जाय, गड़होंमें गिर जाय, पत्थरोंसे ठुकरा जायें, 
दीवालोंसे टकरा जाये; संसारका प्रायः कोई काम ठीक सम्पन्न न हो, 
संत-महात्मा और भगवानकी मूर्तियोंके दर्शन न हों, प्रकृतिके पदार्थ कुछ 
भी देखनेको न मिलें। शासत्रोंका--सदन्थोंका अवलोकन होना 
असम्भव हो जाय; इन्हीं सब जीवनके आवश्यक कार्येकि लिये नेत्र- 
इन्द्रियकी बड़ी आवश्यकता है। 

क्या नहीं करना चाहिये--रखि्रियाँ पुरुषोंके और पुरुष त्लियोंके 
रूपको बुरी दृष्टिसे न देखें । जहाँतक हो सके, पर-पुरुष और पर-स्त्रीके 
अड्ग देखनेकी चेष्टा ही न की जानी चाहिये, (इससे कामोद्दीपन होकर 
ब्रह्मचर्यका नाश होता है) बुरे नाटक, सिनेमा, खेल, तमाशे , नाच*रंग 
न देखे, (इससे व्यर्थ धन खर्च होता है, मनमें बुरे भाव पैदा होते हैं, 
कुसंगकी आदत पड़ती है, ब्रह्मचर्यका नाश होता है |) मनको लुभाने- 
वाले पदार्थ और घटनाएँ न देखें । गंदी चेष्टाएँ कदापि न देखें । (महामुनि 
सौभरिं मछलियोंकी कामक्रीड़ा देखकर ही अपमें फँसे थे। 
ब्राह्मणकुमार अजामिल क्षणभरके कामप्रसज्बको देखकर ही महापापी 
बन गया थां।) परायी नयन-लुभावनी चीजें न देखें, (इससे मनमें 
कामना उत्पन्न होती है, लोभ बढ़ता है, जलन और दुःख होता है।) 

प्प्ड 
किसीकी चमकीली-भड़कीली पोशाक, टेढ़े-मेढ़े बाल और टेढ़ी चाल 
लोलुपतासे न देखें (इससे मोह पैदा होकर पतनका कारण होता है । बुरे 
भाव बहुत जल्दी ग्रहण किये जाते हैं) । 

क्या करना चाहिये--भगवान्‌, भक्त ओर संतोंका दर्शन करना, 
भगवल्लीलाओंका देखना, सत-शास्त्रों और सत्स्थानोंका देखना । भक्ति, 
प्रेम, वैराग्य और वीरता उत्पन्न करनेवाले चित्रोंका देखना, मार्ग देखकर 
चलना, यथायोग्य व्यवहारके लिये जगतके पदार्थोका अल्लेलुप दृष्टिसे 
निरीक्षण करना | 

जीभ-- 

ज्ञानेन्द्रिके नाते-- 

आवश्यकता--इससे खट्टे, कड़वे, रूखे पदार्थोका पता लगता 
है, यह न हो तो खाद्य पदार्थेके स्वादसे उनके गुणका पता न लगे, मनुष्य 
मीठा-ही-मीठा या नमक-ही-नमक खाकर बहुत जल्दी मर जाय | 

कर्मेच्रियके नाते-- 

मनुष्यके लिये सबसे प्रधान साधन वाणी है | वाणीसे ही मनुष्यका 
पता लगता है। प्रायः वाणी ही मनुष्यको ऊँचा-नीचा, गुणी-दुर्गुणी, 
साधु-नीच और भल्ला-बुरा साबित करती है। वाणीका कार्य जीभसे होता 
है, अतः इसकी बड़ी आवश्यकता है। 

ज्ञानेन्द्रिकी हैसियतसे-- 

क्या नहीं करना चाहिये--खट्टे, मीठे, चरपरे पदार्थोकि स्वादमें नहीं 
फँसना चाहिये .(इससे चटोरपन बढ़ता है, चटोरोंकी बड़ी दुर्गति होती 
है) । बहुत-से लोग इसी कारण धर्मभ्रष्ट और दुःखी होते हैं। धर्म और 
स्वास्थ्यको भुलाकर चाहे जहाँ, चाहे सो खाना, पीना इसी इन्द्रियके कारण 

विरुद्ध कुपथ्य कर मृत्युको बुल्ग लेते 'हैं। इसी इन्द्रियके कारण 
देवताओंतकके लिये बनी हुई रसोई भी पहले जूँठी कर दी जाती है। 
चटोरपनसे चोरीकी आदत पड़ती है। मीठा खानेकी आसक्तिसे मधुमेह 
और कुमिकी बीमारी, नमकीन तथा खट्टेकी आसत्तिसे. वीर्यक्षयकी 
बीमारियाँ पैदा हो जाती हैं । बासी, तीखे, सड़े हुए (बड़े-अचार आदि) 
पदार्थोंकी आसक्तिसे तरह-तरहकी बीमारियाँ होती हैं और तामसिकता 
बढ़ती है। मच्य, मांस, डाक्टरी दवाएँ, और अपवित्र पदार्थोंका 
खान-पान न करे .(इससे धर्म, धन, स्वास्थ्य, बुद्धि सबका नाश होता 
है)।. चोरी, अन्यायका अपवित्र अन्न न खाय (इससे बुद्धि बिगड़ती 
है। महाराज भीष्मतककी बुद्धि बिगड़ गयी थी। तमोगुणी बुद्धिसे 
तमोगुणी कार्य होते हैं और इससे उसका पतन हो जाता है) । 
कर्मेन्द्रियकी हैसियतसे-- 

कड़वा न बोले, (इससे दूसरोंकी आत्माको बड़ा दुःख पहुँचता है, 
बैर बढ़ता है।) किसीकी निन्‍्दा या चुगली न करे, (इससे दूसरोंके 
पापोंका हिस्सा मिलता है | घृणा, द्वेष, वैर, क्रोध, हिंसा आदि दोष पैदा 
होते हैं। पराया और अपना नुकसान होता है। मामले-मुकद्दमे लग 
जाते हैं और पापोंके चित्र हृदयपर अड्धित होते हैं।) अपनी बड़ाई न 
करें, (इससे पुण्यका नाश होता है।) खुशामदपसंदगी आती है। 
अपना दान और परोपकार प्रकट न करे, (इससे उस पुण्यका नाग 
होता है। महाराज ययाति अपने दान-पुण्यका कथन अपने मुँहसे 
करनेके कारण ही युण्योके नाश होनेसे स्वर्गसे गिरा दिये गये: थे) 
किसीकी खुशामद न करे, (इससे झूठ बोलनेकी और चापल्टस बननेकी 

आदत पड़ जाती है, तेज घट जाता है।) परचर्चा या फालतू बातें न 
करें, (इससे समय नष्ट होता है। झूठे शब्द निकलने लगते हैं। व्यर्थ 
निन्दास्तुति होती है। अनावश्यक संस्कार मनपर जमते हैं, पराये छिद्र 
देखनेकी आदत पड़ जाती है।) मिथ्या न बोले, (इससे प्रायः समस्त 
चर्मोंका नाश होता है, विधास चला जाता है, वाणीका तेज घट 
जाता है।) ताना न मारे, आक्षेप न करे, किसीकी अड्भहीनता या 
कर्महीनताका दोष बताकर अर्थात्‌ तू अन्धा है, बहरा है, कोढ़ी है, पापी 
है, तू रांड है आदि शब्दोंसे सम्बोधन न करें, (इससे सुननेवालेके 
चित्तमें बड़ा दुःख होता है।) अपशब्द न बोले, अइलील न बोले, 
श्रूड़्ारके गाने न गावे, कामोद्दीपक शब्द न बोले, (इससे वीर्यनाश 
होकर अधःपतन होता है।) किसीसे अपने लिये कुछ भी न माँगे, 
(इससे तेज घटता है। माँगनेवाला लोगोंकी दृष्टिसे गिर जाता है, 
मानका नाश होता है।) हरि, गुरु, शास्त्र, संत, माता-पिता, गुरु- 
जनोंकी दोषचर्चा न करे (इससे अश्रद्धा, अविश्वास, धृष्टता और 
उच्छूल्डुलता बढ़ती है) । 
ज्ञानेल्चियकी हैसियतसे-- 
क्या करना चाहिये--वस्तुओंके गुण-दोष पहचानकर जो वस्तु 
धर्म और स्वास्थ्यके अनुकूल हो तथा आयु, सत्त्त, बल, आरोग्यता, 
सुख और प्रीति आदिको बढ़ानेवाली हो, सात्तविक हो, जिसके सेवनसे 
बुद्धि सात्तिविक हो सके ऐसी वस्तु सेवन करे । भगवानके प्रसादका भोग 
लगावे, गड्गाजल आदि पान करें--भगवानका चरणामृत ले। 
कर्मेन्द्रियकी हैसियतसे--- ै 
सत्य, मीठे, हितकारी, उद्देश न करनेवाले, सीधे और प्यारे वचन , 

बोले, नम्नतासे बोले, भगवान्‌का नाम, गुण, जप-कीर्तन करे, अपने दोष 
और दूसरोंके अनुकरणीय गुणोंको प्रकट करे तथा थोड़ा बोले। ऐसी 
बातें कहे जिनसे दूसरोंके चित्तमें प्रसन्नता हो, सुनने और माननेमें सुख 
पहुँचे, इहलोक और परलोकमें कल्याण हो । 

नासिका-- 

आवश्यकता---नासिका गन्धके लिये है । यह न हो तो मनुष्य गंदी 
जगह रहकर और गंदी वस्तुओंका सेवनकर बीमार हो जाय | अच्छे 
पुरुषोंकी और देवताओंको गन्दी वस्तुएँ प्रदानकर उनके अपमानका 
कारण बने | इन्हीं सब अभावोंकी पूर्तिके लिये नाककी आवश्यकता है। 

क्या नहीं करना चाहिये--अतर, फुलेल, एसेंस, सेंट आदिकी 
गन्धमें आसक्त न होवे, (इससे विलासिता बढ़ती है । बुरी आदतें पड़ती 
हैं, धन और धर्म जाता है। उस सुगन्धको पाकर दूसरे लोगोंकी भी वैसी 
ही इच्छा होती है। पैसे नहीं होनेसे वे चोरी करते हैं, अतः शौकीनीके 
लिये इनका व्यवहार करनेवाले खुद डूबते हैं और दूसरोंको डुब्नोते हैं |) 
अनावश्यक माला, फूल इत्यादि धारण नहीं करना चाहिये (इससे भी 
आसक्ति बढ़ती है) । 

क्या करना. चाहिये--स्वास्थ्यके लिये दुर्गन्‍्धका त्याग करना 
चाहिये, धूप, धूने आदिकी और यज्ञकी सुगन्ध लेनी चाहिये, भगवानके 
प्रसाद तुलसी आदिकी सुन्दर गन्ध ग्रहण करनी चाहिये । 

इस प्रकार सोच-समझकर इन्द्रियोंका सदुपयोग करना यानी 
विषयोंमें आसक्त न-होकर उनका उचित व्यवहार करना चाहिये | जबतक 
: इच्द्रियाँ हैं, तबतक उनका विषयोंमें लगे रहना अनिवार्य है; अतएव उन्हें 
आत्माको गिरानेवाले, ल्लेक-परलोक बिगाड़नेवाले निन्दित विषयोमें 

न लगाकर सदविषयोंमें लगाना चाहिये। यही इच्द्रियनिप्रह है। अग्निसे 
भोजन बनता है, शीत निवारण होता है और रोगके परमाणु नाश होते हैं, 
अग्नि कोई बुरी चीज नहीं है, बुरा है उसका दुरुपयोग । दुरुपयोग करनेसे 
हाथ-पैर जल जाते हैं; घर-द्वार स्वाहा हो जाते हैं। ठीक यही हाल 
इन्द्रियोंका है। इसलिये इन्द्रियोंके गुलाम न बनकर उन्हें अपने वरामें 
करना चाहिये | वशमें की हुई इन्द्रियोंके द्वार यथोचित व्यवहार करनेसे 
चित्तकी शुद्धि होती है। भगवान्‌ कहते हैं-- 
रागद्वेषवियुक्तेस्तु विषयानिन्द्रियेश्वरन्‌ । 
आत्मवच्येर्विधेयात्मा. प्रसादमधिगच्छति ॥। 
(गीता २। ६४) 
'स्वाधीन अन्तःकरणवाला पुरुष राग-द्वेषरहित अपने वशमें की हुईं 
इन्द्रियोंद्रारा विषयोंका व्यवहार कर चित्तके प्रसादको प्राप्त होता है । परंतु 
इन्द्रियाँ बड़ी प्रबल हैं।' इसीलिये भगवानने कहा है-- 
यततो हापि कोन्तेय पुरुषस्य विपश्चित: । 
इन्द्रियाणि प्रमाथीनि हरन्ति प्रसभ॑ मनः ॥ 
(गीता २। ६०) 
है अर्जुन ! यत्रशील बुद्धिमान्‌ पुरुषके मनको भी ये प्रमथन 
स्वभाववाली इन्द्रियाँ बलात्‌ हर लेती हैं।' मनु महाराज कहते हैं-- 
इच्धियाणां तु सर्वेषां यद्येक॑ क्षरतीन्द्रियम्‌ । 
तेनास्थ क्षरति अन्ना दूते: पादादिवोदकम्‌॥ 
| (२। ९९) 
'जलकी बखालमेंसे जैसे एक छिद्र हो जानेसे जल निकल जाता है; 
उसी प्रकार सब इन्द्रियोंमेंसे यदि एक इन्द्रिय भी विषयमें आसक्त हो जाय 

तो उसके द्वारा बुद्धि नष्ट हो जाती है।' 
इसलिये विषय-भोगोंमें दुःख और दोष देख-देखकर इन्द्रियोंकों 
उनसे हटाना और उन्हें उत्तम, आवश्यक तथा कल्याणमय कर्तव्य-कर्मोमें 
सदा लगाना चाहिये। इसीको इन्द्रियका वशमें करना कहते हैं। 
भगवान्‌ कहते हैं-- 
वशे हि यस्थेन्द्रियाणि तस्य प्रज्ञा प्रतिष्ठिता ॥ 

“जिस पुरुषकी इन्द्रियाँ वें होती हैं उसीकी बुद्धि स्थिर होती है ।' 
परंतु स्मरण रखना चाहिये, केवल जबरदस्ती विषयोंसे रोकनेसे ही 
इन्द्रियाँ वशमें नहीं होतीं। मनु महाराज कहते हैं--- 

न॒ तथेैतानि शक्यन्ते संनियन्तुमसेवया । 
विषयेषु प्रजुष्टानि यथा ज्ञानेन नित्यशः ॥ 
(२। ९६) 

'त्रेषयासक्त इन्द्रियाँ (विषय और शरीर नाशवान्‌ और क्षणभज्जलुर 
हैं, एक परमात्मा नित्य सत्य है, इस प्रकारके) नित्य विवेकसे जैसे वें 
होती हैं, केवल विषयोंके त्यागसे वैसे वशमें नहीं होतीं ।' 

इन्द्रियनिग्रहके बारह उपाय 
(१)  भोगोंकी क्षणभज्जुरताका नित्य विचार करना | 
_ (२) भोगोंके दोष और दुःखोंको देखते रहना। 
(३) परमात्माकी नित्यताका मनन करना। 
(४) परमात्माकी प्राप्तिके सम सुखकी सदा कल्पना करना | 
(५) भगवज्नञामका जप करना। 
(६) सर्वदा अच्छे कामोंमें लगे रहना। 
(७) एंकान्तमें निकम्मा न रहना | 

(८) सत्पुरुषोंका सज़ और सत्‌-शास्त्रोंका अध्ययन करना। 

(९) सात्तिक पदार्थ खाना। 

(१०) जब इन्द्रिय किसी विषयकी ओर झुके तब उसमें 
अकस्मात्‌ प्रवृत्त नहीं होना । कुछ ठहर जाना, उसका 
नतीजा सोचना | 

(११) व्यायाम और योगके आसनोंका अभ्यास करना। 

(१२) पसमात्माकी नित्य स्तुति करना | 

इन साधनोंसे इन्द्रियनिग्रहमें बड़ी सहायता मिलती है। शेषमें वह 
जितेन्द्रिय हो जाता है। जितेन्द्रिय पुरुषके लक्षण ये हैं--- 
श्रुत्वा स्पृष्टा चर दृष्ठा च॒ भुक्त्वा प्रात्वा च यो नरः । 
न हृष्यति ग्लायति वा स विज्ञेयो जितेन्द्रिय: ॥ 
(मनु० २। ९८) 
'जो पुरुष (स्तरियोंके सुन्दर गायन, अपनी बड़ाई तथा कठोर वचन 
और निन्‍्दा) सुनकर, (कोमल अज्भ, पुष्प, नरम पोशाक, गुदगुदे गद्दे या 
कठोर पहाड़ी, कंकड़, मोटा कम्बल और खाली जमीनको) स्पर्शकर, 
(स्त्री, सुन्दर दृश्य, बाग-बगीचे या दुःखदायी विकट दृश्य) देखकर, 
(मधुर मेवा-मिठाई या रूखा-सूखा पदार्थ) खाकर और (सुगन्ध या 


दुर्गन्‍्धयुक्त पदार्थको) सूँघकर हर्ष और ग्लानिको प्राप्त नहीं होता, वही 
जितेन्द्रिय है| 

मानव-धर्मका सातवाँ लक्षण श्रेष्ठ बुद्धि है। मनुष्यके अंदर बुद्धि 
ही एक ऐसी अद्भुत वस्तु है जिसपर उसका पतन और उत्थान निर्भर है। 
कठोपनिषदके वचन हैं-- 
आत्मान_ रथिर विद्धि शरीर रथमेव तु। 
बुद्धि तु सारथिं विद्धि मनः प्रग्रहमेव च ॥ 
इन्द्रियाणि हयानाहुर्विषया-स्तेषु गोचरान्‌। 
आत्मेन्द्रियमनोयुक्ते. भोक्तित्याहुर्मनीषिण: ॥ 
(१। ३ | ३-४) 
“शरीर रथ है, आत्मा रथी है, बुद्धि सारथी है, मन लगाम है, 
इन्द्रियाँ घोड़े हैं, शब्द-स्पर्शादि विषय मैदान और शरीर, इन्द्रिय तथा 
मनयुक्त आत्मा भोक्ता है।' 
रथ घोड़ोंके बिना नहीं चलता, परंतु उसे ठीक रास्तेसे ले जाना 
हाथमें लगाम पकड़े हुए बुद्धिमान्‌ और तत्पर सारथीका ही काम है। 
सारथीमें चार गुण अवइय होने चाहिये। रथीकी आज्ञाका पालन काना, 
जहाँ जाना है उस स्थानकों जानना, मार्ग जानना और मजबूतीसे लगाम 
थामकर यथोचितरूपसे ठीक मार्गपर घोड़ोंको चलाना । इनमेंसे किसी 
भी गुणकी कमी होनेपर रथके गिरने या मार्गभरष्ट होनेका भय रहता है। 
इन्द्रियरूपी बलवान्‌ और मथनकारी घोड़े विषयरूपी मैदानमें मनमाने 
दौड़ना चाहते हैं; परंतु यदि बुखरूपी बल-बुद्धि-विशारद सारथी 
मनरूपी लगामको जोरसे खींचकर उन्हें अपने वें रखनेमें समर्थ हो 
तो उन जुते हुए इन्द्रियरूपी घोडोंकी इतनी ताकत नहीं कि वे मनरूपी 


मानव-घधर्म 

लगामका सहारा मिले बिना ही चाहे जिस तरफ दौड़ सकें। 

हमारा मन दूसरी तरफ लगा हुआ हो, उस समय हमारे सामनेसे 
कोई निकल जाय या कोई कुछ भी बातें करता रहे, आँख और कान 
मौजूद रहनेपर भी हमें उनका पता नहीं लगता | पूछनेपर हम कह देते है 
कि हमारा मन दूसरे काममें था, इससे हमने देखा या सुना नहीं । इससे 
यह सिद्ध होता है कि इन्द्रियाँ किसी विषयको तभी ग्रहण कर सकती हैं 
जब कि मंन उनके साथ हो--घोड़े उसी ओर दौड़ते हैं जिस ओर 
लगामका सहारा हो । लगामको ठीक रखना सारथीका कार्य है। यदि 
बुख्िरूपी सारथी विवेकरहित, कर्तव्य-निर्णयमें असमर्थ और बलहीन 
हो तो इन्द्रियरूपी दुष्ट घोड़े उसके बहामें नहीं रहकर लगामको अपने 
वशमें कर लेते हैं और मनमाने चाहे जिधर दौड़कर रथको रथी और 
सारथीसमेत बुरे-से-बुरे स्थानमें ले जाकर पटक देते हैं। 

मान लीजिये हम अपने मकानमें कमरेके अंदर बैठे हुए हैं। रास्तेसे 
कुछ झंकारकी आवाज आयी। आवाजका पता कर्ण-इन्द्रियको लगा। 
परन्तु उसका यह बतलानेका सामर्थ्य नहीं कि आवाज किस चीजकी है। 
कानने यह विषय मनके सामने रखा, मन विकल्प करने लगा । (वास्तवमें 
मनका स्वरूप ही संकल्प-विकल्पात्मक है। मन निर्णय नहीं कर 
सकता |) मनने यह विषय बुद्धिके सामने रखा, बुद्धिने विचारकर यह 
फैसला दिया कि किसी राह चलनेवाली सत्रीके पायजेनकी आवाज है। 
यह निश्चय होते ही मन फिर चाहता है कि जरा उसे देख, यहाँ यदि बुद्धि 
धर्ममें सावधान और परमात्मामें निश्चयात्मिका होती है तो तुरंत मनको 
डराकर या समझा-बुझाकर रोक देती है। परन्तु यदि ऐसा नहीं होता तो 
बुद्धि मनका साथ दे देती है। बुद्धिसे ढिलाई पाते ही मन इन्द्रियोंके 

अधीन हो जाता है, फिर पैर दौड़ते हैं, आँखें देखती हैं, कान सुनते हैं। 
क्रमशः सभी इन्द्रियाँ अपने-अपने व्यापारमें ूग जाती हैं। जरा-सी 
बुद्धिकी ढिलाईसे महापाप बन जाता है। इस बातको लिखने-पढ़नेमें 
बहुत देर लगती है, पर वह इन्द्रिय, मन, बुद्धिका व्यापार निरन्तर 
क्षणभरमें होता है। कानमें आवाज आते ही मनने सोचा, क्या है, बुद्धिने 
मीमांसा कर दी, फिर मनमें इच्छा हुई, उसे बुद्धिने या तो रोक दिया या 
मनकी हाँ-में-हाँ मिला दी। 
इससे भी उपर्युक्त दृष्टान्तकी पुष्टि होती है। बुद्धिरूपी सारथीके द्वारा 
मनरूपी लगामको छूंट मिलते ही इन्द्रियरूपी घोड़े स्वेच्छाचारी बन जाते 
हैं और इन्द्रियोंके वशमें होकर चलनेसे ऐसी कोई बुराई नहीं जो नहीं हो 
सकती | अतएव सब तरहकी बुराइयोंसे बचकर शरीररूपी रथमें बैठे हुए 
हम यदि अपने लक्ष्यस्थलंपर--परमात्माके परमधाममें पहुँचना चाहते हैं 
तो बुद्धिरूपी सारथीको परमेश्वरमें निश्चयवाला बनाकर इच्द्रियरूपी 
घोड़ोंको मनरूपी लगामके सहारेसे रथको सत्त्वगुणी विषयोरूपी राज- 
मार्गपर चलना चाहिये, जिससे कि वह जहाँतक जा सकता हो वहाँतक 
ठीक मार्गपर ही जाय। शरीर-रथमें स्थित आत्माके लिये लक्ष्यतक 
पहुँचनेका दूसरा कोई रास्ता नहीं है। चलना इसी रथके द्वारा इन्हीं 
साधनोंसे है, भेद केवल सुमार्ग और कुमार्गका है। सुमार्गगामी रथ सीधा 
अपने घरके पास पहुँचा देता है और कुमार्गगामी रथ बास्त्राः 
अन्धकारमय गड़हेमें डालकर दुःख देता है। इसमें कोई संदेह नहीं कि 
शरीर, इन्द्रिय, मन और बुद्धि परमधाममें नहीं जा सकते, उसे न पाकर 
वापस लौट आते हैं, परंतु जहाँतक जिसकी गम्य है, वहाँतक तो उसीके 
सहारेसे हमें चलना होगा। 


छ्द्ड मानव-धर्म 

इच्धरियाणि पराण्याहुरिच्येभ्य: परे मनः । 
मनसस्तु परा बुद्धियों बुद्ध: परतस्तु सः ॥ 
(गीता ३ । ४२) 
'इस शरीरसे इन्द्रियोंको श्रेष्ठ, बलवान और सूक्ष्म कहते हैं, 
इन्द्रियोंसे मन परे है, मनसे परे बुद्धि है और जो बुद्धिसे भी अत्यन्त परे 
है, वह आत्मा है ।' 
रथके दृष्टान्तमें यह बात ठीक मिलती है। रथ वहींतक जा सकता 
है जहाँतक सीधी सड़क है । महलके सामनेकी सड़कतक रथ गया, घोड़े 
उससे आगे महलके आगेके मैदानतक जा सके, वहाँ वे छायामें वृक्षतले 
बाँध दिये गये, लगाम आदि साज बाहरके डेंरेतक लाये जा सके-- 
चमड़ा होनेसे महलमें उनका प्रवेश नहीं हो सकता, शूद्र सारथी महलूकी 
ड्योढ़ीतक गया, अंदर प्रवेश करनेका उसका अधिकार नहीं, अन्तःपुरमें 
चला गया । रथी घरका मालिक घरमें घुसकर वापस नहीं ल्लैटा, सारथी 
बाहरसे महलको देखकर वापस लौटा, साजके समीप आकर उसने साज 
लिया, आगे आंकर घोड़े साथ लिये, सड़कपर आकर रथ जोड़ा और 
रथीहीन उस रथको लेकर वह वापस लोट आया । 'यतो वाचो निवर्तन्ते 
अप्राप्य मनसा सह' उसीने वापस आकर बाहरसे देखी हुई महलकी 
शोभा और उसके सुखोंका वर्णन किया । इसीलिये ब्रह्मका स्वरूप वर्णन 
नहीं किया जा सकता | जो पहुँच जाता है वह तो वापस ल्गैटता नहीं और 
जो लौटता है वह अंदरका रहस्य जानता नहीं, परंतु बुद्धि अन्तिम 
दरवाजेतक पहुँचनेवाली होती है, इससे वह बाहरकी सारी बातें बतला 
सकती है। अबतक ब्रह्मका जितना वर्णन किया गया है, वह सब इसी 
अकार मुक्तपुरुषोंकी लौटाकर आयी हुईं बुद्धिका कार्य है जो लक्ष्यको 

ठीक बताता है, लक्ष्यतक पहुँचानेमें अच्छी और यथार्थ सहायता करता 
है; परंतु लक्ष्यका असली रहस्य नहीं बता सकता, तथापि उस ब्रह्मका 
स्वरूप सूक्ष्मदर्शियोंद्वारा सूक्ष्म वस्तुके निरूपणमें निपुण एकाग्रतायुक्त 


। चुद्ध बुद्धिके द्वारा ही देखा जा सकता है। 


दृश्यते त्वग्रया बुद्धया सूक्ष्मया सूक्ष्मदर्शिमि: ॥ 
(कठ० १॥३। १२) 
बुद्धि ही आत्मसाक्षात्कारमें प्रधान साधन है। बुद्धि तीन प्रकारकी 
होती है, जो लोग भगवत-प्राप्तिके साधनमें लगे हुए हैं उनकी बुद्धि तो 
सात्त्विकी होती है। सात्तिकी बुद्धिका स्वरूप यह है-- 
अवृत्ति च निवृत्ति च कार्याकार्ये भंयाभये। 
बन्ध मोक्ष च॒ या वेत्ति बुद्धि: सा पार्थ सात्तिकी ॥ 
(गीता १८। ३०) 
भगवान्‌ कहते हैं कि 'हे अर्जुन ! प्रवृत्ति और निवृत्ति, कर्तव्य और 
अकर्तव्य एवं भय और अभय तथा बन्धन और मोक्षको जो 'सूक्ष्म' 
बुद्धि तत्त्व्से जानती है वह बुद्धि सात्तिकी है ।' 
इसी बुद्धिरूपी सारथीके द्वारा शरीर-रथ: भलीभाँति परिचालित 
होता है। यह बुद्धि कल्याणके मार्गमें निश्रयात्मिका एक ही होती 
है परंतु अज्ञानी पुरुषोंकी, बुद्धि अनेक' भेदवाली अनन्तरूप जन 
जाती है। ५ 
राजस पुरुषोंकी बुद्धि रजसी और तामसोंक़ी तामसी होती है। 
गीतामें भगवानने इसका स्वरूप बतलाया है-- 
यया थधर्ममधर्म च कार्य चाकार्यमेव च। 
अयथावत्मजानाति बुद्धि: सा पार्थ राजसी ॥ 

अधर्म॑ धर्ममिति या मन्यते तमसावृता। 
सर्वार्थान्विपरीतांश्व बुद्धि! सा पार्थ तामसी ॥ 
(१८ । ३१-३२) 
भगवान्‌ कहते हैं-- 'हे पार्थ ! .जिस बुद्धिके द्वारा मनुष्य धर्म- 
अधर्म तथा कर्तव्य-अकर्तव्यको भी यथार्थ नहीं जानता है, वह बुद्धि 
राजसी है और जो तमोगुणसे ढकी हुई बुद्धि अधर्मको धर्म मानती है तथा 
और भी समस्त अर्थोको विपरीत ही मानती है वह बुद्धि तामसी है | 
मनु महाराजने 'धी' शब्दसे इन दोनों बुद्धियोंकी न बतलाकर उस 
सात्तिकी श्रेष्ठ बुंद्धनो बतलाया है जो सत्संग और सत्‌-शास्त्रोंक 
अनुशीलन; भगवद्धजन और आत्मविचारसे प्राप्त होती है और जिससे 
परम कल्याणस्वरूप परमात्माकी प्राप्ति होती है। 


विद्या 


मानव-धर्मका आठवाँ लक्षण है विद्या” | विद्या-शब्दसे यहाँ 
अध्यात्मविद्या लेनी चाहिये, इसीको भगवानने अपना स्वरूप बतलाया है 
'अध्यात्मविद्या विद्यानाम! (गीता १० | ३२) और इसीसे परमात्माकी 
आ्राप्ति होती है। जो विद्या संसारके बड़े-से-बड़े पद या ऐश्वर्यको प्रदान 
करनेवाली होनेपर भी भगवत्माप्तिमें सहायक नहीं है वह वास्तवमें विद्या 
नहीं है। आजकल जिसको विद्या कहते हैं और जिसकी प्राप्तिके लिये 
विद्यालयोंका विस्तार हो रहा है, वह तो अधिकांशमें घोर अविद्या है। 
जिससे प्राचीन भारतकी त्यागपूर्ण- विद्यापर कुठाराघ्नात होता है; जो 
भोगपरायणताको बढ़ाती है,. जो इस लोकके सुखको ही परम सुख 

सत्य दे 


मानना सिखाती है, जो गुलाम और कृकोंकी संख्या-वृद्धि कर रही है, जो 
परमुखापेक्षी बनाती है, जो मिथ्या अभिमान उत्पन्न कर परमार्थ साधनमें 
सहायता करनेवाली संस्कृतिका विनाश करती है और जो ईश्वरके 
अस्तित्वपर अविश्वास उत्पन्न कर देती है, ऐसी विद्यासे तो सर्वथा बचना 
ही श्रेयक्कर है। आजकलकी शिक्षा-पद्धतिसे प्रायः ऐसी नाशकारी 
विद्याका ही विस्तार हो रहा है। 

विद्या वह है जो धर्म ओर सदाचारमें श्रद्धा उत्पन्न कराती है, जो 
सारे विश्वमें परमात्माके स्वरूपका दर्शन कराकर सबसे निर्वैर बनाती है। 
जो समस्त अनेकतामें एकताका वास्तविक स्वरूप बतल्ाकर जीवको 
सदाके लिये परम सुखके स्थानपर पहुँचा देती है, हमें उसी ब्रह्मविद्याका 
आश्रय लेना चाहिये। 


न्न्न्नन अत तन 


सत्य 


सत्यमेव जयते नानृतम 

मानव-धर्मका नवाँ लक्षण 'सत्य' हैं। संसारके विभिन्न धर्म- 
सम्प्रदायोंमें नाना प्रकारके मतभेद रहनेपर भी इस विषयमें सबका एक 
मत है। सम्पूर्ण शाख्नोंने सत्यकी महिमा एक स्वस्से गायी है। 'सत्यं 
ज्ञानमनन्तं ब्रह्म' इस श्रुतिमें ब्रह्मका स्वरूप सत्य बतत्शया है। तैत्तिरीय 
श्रुति कहती है-- कह 

सत्यान्न प्रमद्तिव्यम । 

सत्यसे विचलित मत होओ। 


६८ मानव-धर्म 


.महाभारतके वचन हैं-- 
नास्ति सत्यात्परो धर्मो नानृतात्पातकं परम । 
स्थितिर्हिं सत्यं धर्मस्य तस्मात्सत्यं न लोपयेत्‌॥। 
उपैति सत्याद्यानं हि तथा यज्ञा: सदक्षिणा: । 
त्रेतामिहोत्र वेदाश्न ये चानन्‍ये धर्मनिश्चया: ॥ 
अश्वमेधसहर्न॑ च सत्यं॑ च तुलया धृतम्‌। 
अश्वमेधसहस्ना्ड सत्यमेव. विशिष्यते ॥॥ 
(शान्ति० अ० १६२ ।२४--२६) 
“सत्यके समान धर्म नहीं है और असत्यके समान पाप नहीं है, धर्म 
सत्यके आश्रयसे टिकता है, इसलिये सत्यका लोप कभी नहीं करना 
चाहिये। सत्यसे दानका, दक्षिणायुक्त यज्ञॉंका, अभिहोत्रका, 
वेदाध्ययनका और अन्यान्य धर्मोका फल मिलता है। हजार अश्वमेध 
यज्ञोंका फल तराजूकी एक ओर और सत्य दूसरी ओर रखकर तौला जाय 
तो हजार अश्वमेधकी अपेक्षा सत्यका पलड़ा ही भारी रहता है ।' 
सत्यके सम्बन्धमें यदि शास्त्रों और महात्माओंके वाक्य उद्धुत किये 
जायें तो एक बड़ा पोथा तैयार हो सकता है | विचार तो इस बातपर करना 
है कि सत्य क्या वस्तु है और उसका प्रयोग कैसे हो सकता है? 
सत्य कया है ? 
वास्तवमें तो सत्य एक परमात्मा ही है। शञास्तरोंमें कहा है-- 
आन्रह्मतृणपर्यन्ते मायया कल्पितं जगत, । 
सत्यमेक॑ परत्रह्म विदित्वैब॑ सुखी भवेत्‌ ॥ 
ब्रह्मासे लेकर तिनकेतक सभी पदार्थ मायासे कल्पित हैं। एक 
परब्रह्म ही सत्य है, उसीको जानकर जीव सुखी होता है |!” जो नित्य है, 


सत्य .द९ 


क्‍ अविनाशी है, एकरस है, शुद्ध बोधघन है, चैतन्य है और छः बिकारोंसे 
| रहित है वही सत्य है । उसमें स्थित रहना ही वास्तवमें सत्यका पालन है। 
. जबतक ऐसा न हो तबतक सरलताके साथ उसे जाननेके प्रयलमें लगे 
. रहना भी सत्यका आचरण कहलाता है। इसीलिये पितामह भीष्मने 
 सत्यके तेरह लक्षण बतलाये हैं। युधिष्ठिरके पूछनेपर पितामह 
| कहते हैं-- 
अविकारितमं सत्य सर्ववर्णेषु . भारत ॥ 
सत्यं सत्सु सदा धर्म: सत्यं धर्म: सनातनः । 
सत्यमेव नमस्येत सत्यं हि परमा गतिः ॥ 
सत्यं धर्मस्तपो योग: सत्यं ब्रह्म सनातनम्‌। 
सत्य यज्ञ: परः प्रोक्तः सर्व सत्ये प्रतिष्ठितम्‌॥ 
(शान्ति० अ० १६२ ।३--५) 
'सत्य सभी वर्णोमें सदा विकाररहित है। सत्पुरुषोंमें.सदा सत्य 
रहता है। सत्य ही सनातन धर्म है। सत्य (रूप ईश्वर ही सबकी) 
परमगति है, अतएव सत्यको नमस्कार है। धर्म, तप, योग, यज्ञ और 
सनातन ब्रह्म सत्य ही है। एकमात्र सत्यमें ही सब प्रतिष्ठित हैं।' भीष्मजी 
फिर कहते हैं-- छा पे 
आचारानिह_ सत्यस्य._ यथावदलुपूर्वश: । 
लक्षण च प्रवश्ष्यामि सत्यस्येह यथाक्रमम्‌ ॥ 
आप्यते च यथा सत्यं तथ्च ओ्रोतुमिहाहसि | 
सत्यं जयोदशविर्थ सर्वलोकेषु भारत ॥ 
सत्यं च समता चैव दमश्ैव न संशयः। 
अमास्सर्व - क्षमा - चैव - हीस्तितिक्षानसूचता ॥ 


६ मानव-धर्म 

त्यागो ध्यानमथार्यत्व॑ धृतिश्न सतत स्थिरा। 
अहिंसा चैव राजेन्द्र सत्याकारास्त्रयोदश ॥ 
सत्यं॑ नामाव्ययं नित्यमविकारि तथेव चा। 
सर्वधर्माविरुद्धेन योगेनैतदवाप्यते ॥ 


(झान्ति० श्र | ६--१०) | 
“अब मैं तुम्हें क्रससे सत्यके आचार और लक्षण यथार्थरूपसे | 


सुनाता हूँ। सत्य कैसे मिलता है यह तुझे सुनाना चाहिये | हे युधिष्ठिर | 


सत्य तेरह प्रकारका कहलाता है यानी ईश्वररूपी सत्यकी प्राप्ति इन तेरह | 
उपायोंसे होती है। समता, दम, मत्सरहीनता, क्षमा, लण्जां, तितिक्षा, 


अनसूया, त्याग, ध्यान, साधुता, धैर्य, दया और अहिंसा-- ये तेरह हैं। 
सत्य सदा अविकारी और 'अविनाशी है तथा यह इन सब धर्मोकी 
अनुकूलतासे मिलता है।' 


इससे यह सिद्ध होता है कि एक ब्रह्म हीं सत्य है और उसे पानेके क्‍ 


जो साधन हैं, वे भी सत्य कहलाते हैं। इन साधनोंसे युक्त सत्य ही सत्य 
है। इन साधनोंके विस्तार करनेकी यहाँ कोई आवश्यकता नहीं जान 
पड़ती | कारण, इनमेंसे कितनोंहीका वर्णन तो इस लेखमें मानव-धर्मके 
लक्षणोंमें आ चुका है और यहाँ इस नवें लक्षणमें सत्य शब्द विशेषकर 
वाणीसे ही सम्बन्ध रखता है। इन्द्रियों और मनसे जैसा-जैसा देखा, सुना, 
सूँघा, स्पर्श किया, चखा और समझा, ठीक वैसा-का-वैसा ही कहना 
सत्य कहलाता है। यह सत्य शब्दकी व्याख्या की जाती है, परंतु वस्तुतः 
ठीक ऐसा होना असम्भव है। आँख जैसा रूप देखती है या कान जैसे 
शब्द सुनते हैं उनका यथार्थ वर्णन शब्दोंद्वारा हो ही नहीं सकता | कारण, 
नेत्र और कर्ण आदि इच्द्रियोंमें अपने विषयोंको जाननेकी और मनमें 


सत्य ७१ 

सोचनेकी जितनी शक्ति है और ्रे तनिक-सीं देस्में जिस पट्ुतासे अपना 
काम कर लेते हैं, उतना ज्यों-का-त्यों व्यक्त करनेंक्रे लिये किसी भी 
भाषामें पर्याप्त शाब्द ही नहीं बने | इससे यह तो कहा ही नहीं जा सकता 
कि मैंने जैसा कुछ देखा, सुना या समझा है उसे ज्यों-का-त्यों यथार्थ कह 


. रहा हूँ, तब सारी बातें आकर ठहरती हैं मनकी सरलतापर | मनमें किसी 


बातका छिपाव-दुराव न रखे, जैसा समझा हो ईमानदारीसे सरलताके 


साथ ठीक वैसा ही समझानेकी चेष्टा करे । सुने हुए पूरे शब्द समथपर 
न भी निकलें पर मन सच्चा और सरल हो तो वह बेईमान या झूठा.नहीं 
कहा जा सकता | 

योगदर्शन साधनंपरांदके तीसरे सूत्रके भाष्यमें भगवान्‌ व्यास 
कहते हैं-- 

सत्यं यथार्थे वाइमनसे यथादृष्टे यथानुमितं:यथाश्रुत तथा 
वाडमनश्लेति परत्र स्ववोधंसंक्रान्तये बागुक्ता सा यदि न वचश्चिता 
भ्रान्ता वा प्रतिपत्तिबन्ध्या वा. भवेदिति । 

'मनसहित वाणीके यथार्थ कथनका नाम सत्य है, यानी जैसा देखा, 
समझा और सुना है, दूसरेको कहते समय ठीक मन और वाणीका वैसा 
ही प्रयोग करना चाहिये | देख, सुन, समझकर जो.बात अपनी-समझमें 
जैसी आयी है, ठीक वही सुननेवालेकी भी-समझमें आवबे, ऐसे कथनका 
नाम सत्य है। भाषामें ठीक वही शब्द बोलनेपर भी यदि तुम्हारी वाक्‌- 
चातुरी या असावधानीसे सुननेवाला भ्रममें पड़ जाय या ठगा जाय तो 
उसका नाम-सत्य नहीं है अथवा भाषा सत्य होनेपर भी भाव बदलकर 
कहनेके कारण यदि-सुननेवाल्ा उस ब्रातको ठीक न समझ सके तो वह 
भी सत्य नहीं है। ५.३ 


छर मानव-धर्म 

इसमें सबसे मुख्य यही बात समझमें आती है कि मनुष्यको ऐसे ही 
वचन बोलने चाहिये जिनसे सुननेवाला ठगा न जाय, धोखा न खाय और 
जो तुम समझे हो ठीक वही बात वह भी समझ जाय, इसके लिये 
आवश्यकता पड़नेपर वाक्योंके साथ-साथ इशारोंसे भी काम लेना 
चाहिये । वास्तवमें सरलता होनेपर यह सब कुछ सम्भव है। दूसरोंको 
ठगनेकी नीयत मनमें रखकर भावोंको छिपाकर राब्दोंसे 'सच्चे मियाँ 
बननेवालोंकी आजकल भी कमी नहीं है, परंतु हृदयके सरल सत्यवादी 
पुरुष बहुत थोड़े हैं। 
कुछ लोगोंकी समझ है कि व्यापार, विवाह, अदालत और जातीय 
कार्य आदिमें तो सत्यका व्यवहार न करनेकी हमें छूट ही मिली हुई है, 
परंतु यह बात ठीक नहीं है। झूठ बोलनेकी विधि कहीं नहीं मिलती | 
अपवादस्वरूप शब्द कहीं-कहीं मिलते हैं; सो भी खासकर ऐसी जगहके 
लिये जहाँ सत्य बोलनेसे दूसरेका अहित (अनिष्ट) होता हो। यद्यपि 
महाभारत शान्तिपर्वके दसवें अध्यायमें भीष्मपितामहके उदाहरणोंसहित 
'कुछ ऐसे वचन मिलते हैं कि “जहाँ असत्य सत्य होता हो और सत्य 
असत्य होता हो वहाँ सत्य नहीं बोलना चाहिये । ““**** डाकू किसीका 
धन लूटने आवें उस समय उन्हें सच्ची बात नहीं कहनी चाहिये |!” परंतु 
इनसे भी असत्य बोलनेकी कोई विधि सिद्ध नहीं होती। क्योंकि इसी 
अध्यायमें सबसे पहले पितामहके वचन हैं-- 
सत्यस्थवचन साथ्रु न सत्याद्विद्यते परम । 
'सत्य बोलना श्रेष्ठ है; सत्यसे उत्तम और कुंछ भीं नहीं है ! हाँ, 
योगदर्शनके भाष्यमें भगवान्‌ व्यासने उन वचनोंका निषेध अवद्य किया 
है जिनसे दूसरोंकी हानि होंती है। वह कहते हैं-- 


|. 
॥॒ 


ढ़ 
| 
।] 


सत्य ७३ 


एषा सर्वभूतोपकारार्थ अवृत्ता न भूतोपघाताय, यंदि 
चैवमप्यभिधीयमाना भूतापघातपरैब स्याज्न सत्यं भवेत्‌। पापमेव 
भवेत्‌। तेन पुण्याभासेन पुण्यप्रतिरूपकेण कष्टतमं प्राध्ुयात, 
तस्मात्परीक्ष्य सर्वभूतहितं सत्य ब्रूयात्‌। 

“इस प्रकारसे वाक्योंका प्रयोग करना चाहिये जिससे जीवोंका 
मड्भल हो । किसीका भी अनिष्ट न हो । यदि ठीक-ठीक वाक्य-उच्चारणसे 
भी दूसरेका अनिष्ट होता हो तो वह सत्य नहीं है, पाप है। एक बार वह 
पुण्य दीखता है, परंतु उससे (मैं सच्चा हूँ, मैं खरी कहता हूँ, चाहे 
किसीका बने या बिगड़े) अभिमान उत्पन्न होकर ओर दूसरेके बुराईसे 
होनेवाले पापके कारण, उसके परिणाममें अत्यन्त कष्ट (नरकदुःख) 
भोगना पड़ता है, इसलिये बहुत विचारके साथ जबान खोलनी चाहिये, 
जिससे जीवोंका हित हो, कहीं भी किसीका अनिष्ट न हो ।' 

यही बात महर्षि याज्ञवल्क्य कहते हैं-- 

सत्य भूतहितं प्रोक्ते नायथार्थाभिभाषणम्‌ । 

'प्राणियोंका हित करना और यथार्थ बोलना ही सत्य है।' मनु 
महाराजने तो 'न ब्रूयात्सत्यमप्रियमः अंप्रिय सत्यतकका भी निषेध 
किया है। 

अतएव यही मालूम होता है कि पराये हितका पूरा खयाल रखकर 
हृदयकी सरलतासे यथासाध्य यथार्थ भाषण करना ही सत्य समझा 
गया है। 

दो धर्मोके-अड़ जानेपर क्या करना चाहिये ? 

अब सवाल यह उठता है कि जहाँ दो धर्म आपसमें अड़ जाते हैं, 

. वहाँ क्‍या करना चाहिये ? मान लीजिये एक गौ दौड़ी जा रही है, उसके 


.___एएए॑एएओ 

पीछे एक कसाई मारनेको दौड़ता है, गौ जाकर जंगलमें छिप गयी, 
किसीने उसे देखा, कसाई पीछेसे आकर उससे पूछता है कि 'बताओ, 
गौ इधरसे कहाँ गयी ?' अब यंदि वह गौका पता बतलाता है तो कसाई 
गौको मार डालता है जिससे हिंसा होती है। यदि कहता है कि मैं नहीं 
जानता, तो असत्य होता है। ऐसे धर्म-संकटमें उसे क्या करना चाहिये ? 
ऐसा ही एक दृष्टान्त श्रीमद्देवीभागवतमें आता है--- 
सत्यव्रतका इतिहास 

एक ऋषिकुमार ग्जातटपर निर्जन स्थानमें निवासकर भगवानका 
भजन-ध्यान किया करते थे। सब लोग इस बांतको जानते थे कि वह 
सदा सत्य बोलते हैं, इससे उनका नाम सत्यब्रत पड़ गया था और उनकी 
यह ख्याति हो गयी थी कि वे कभी मिथ्या नहीं बोलते । 

एक दिन निशठ नामक एक व्याध शिकारके लिये उस वनमें आया 
और उसने एक सूकरके बाण मारा। भयभीत सूकर दौड़ता हुआ 


सत्यत्रतके आश्रममें जा पहुँचा, उसका शरीर खूनसे लथपथ था और - 


वह काँप रहा था। मुनिका हृदय दयासे भर गया, सूकर काँपता हुआ 
आश्रमके एक घने कुझमें छिप गया। मुनि देखते रहे। कुछ ही समय 
बाद वह व्याध भी वहाँ आ पहुँचा और सत्यत्रतसे कहने लगा, “देव ! 
मेरा बाण लगा हुआ सूकर किधर गया ? आप सत्य बोलतेहैं यह बात 
मैं जानता हूँ, इसीलिये आपसे पूछ रहा हूँ; मेरा परिवार भूखसे व्याकुल 
है। हमारी वृत्ति ही पशुओंको मारकर खाना है, अच्छा: हो या बुरा हो 
किसी तरह परिवारका पालन करना पड़ता है। आप सत्यंके बती हैं, मेरे 
कुटम्बी भूखों मर रहे हैं, आप सत्य कहें कि सूकर किधर गया ? 
व्याधके वचन सुनकर सत्यत्रत धर्मसंकटमें: पड़कर सोचने लगे कि “यदि 


सत्य ७५, 

। मैं देखा नहीं' कहता हूँ तो मेरा सत्यत्रत नष्ट होता है, यदि बतला देता 
| हूँ तो यह भूखसे आतुर व्याध उसे मार ही डालेगा, इससे हिंसा होगी। 
. साथ ही जिस सत्यमें हिंसा है वह सत्य नहीं है, जिसमें दया है वही सत्य 


है। जिसमें जीवोंका हित है-वही सत्य है और सब मिथ्या है।' अन्तमें 


. उन्होंने भगवतीका स्मरण किया, जिससे उनके हृदयमें एक स्फुरणा हुई 
. और वह तत्काल बोल उठे-- ' 


या पहश्यति न सा ब्रूते या ब्रूते सा न पदयति | 
अहो व्याध स्वकार्यार्थिन्‌ कि पृच्छसि पुनः पुनः ॥ 
(देवीभागवत ३ । ११ | ४१) 
“जो (नेत्रशक्ति) देखती है वह बोल नहीं . सकती, जो 
(वाक्‌शक्ति) बोल सकती है वह देख नहीं सकती; अत॒एव हे स्वार्थी 
व्याध ! तू मुझसे बार-बार क्या पूछता है ?' यों कहकर सत्यत्रतने 
व्याधको टाल दिया । वास्तवमें बात तो ठीक है। आँख जैसा देखती है, 
वाणी वैसा-का-वैसा कभी कह नहीं सकती। परंतु आजकल यों 
बोलनेसे काम नहीं चलता। 
मर जाय, पर असत्य न बोले. 
इसलिये अच्छा तरीका यह मालूम होता- है कि सत्यवादी 
अहिंसाप्रिय पुरुष इस प्रकारके धर्मसंकटमें यह स्पष्ट कह दे “गो कहाँ 
गयी है सो. मैं जानता हूँ, पर बतलाऊँगा नहीं', इसके बदले यदि वह 
कसाई उस पुरुषको बलपूर्वक मार सके तो भले मार दे | इसी प्रकार . 
किसी सती स्त्रीके सतीत्व छूटने या किसीका धन लूटनेको आनेवाले 
अपनेसे बलवान्‌-अत्याचारीके सामने दृढ़तासे यह स्वीकार कर लेना 
चाहिये कि "मैं जानता हूँ पर बताऊँगा नहीं! और यों कहकर वह यदि 

अत्याचारीके हाथसे मारा जाय तो कोई आपत्ति नहीं ! ऐसे स्थलोंमें 
क्हीं-कहींपर मिथ्याभाषणकी भी आज्ञा मिलती है, पर साथ ही शाखत्रकी 
यह आज्ञा है-- 

आत्मार्थे वा पराथ्थे वां पुत्रार्थे वापि मानवा: । 

अनृतं ये न भाषन्ते ते बुधाः: स्वर्गगामिन: ॥ 

“जो अपने, पराये और पुत्रके लिये भी असत्य नहीं बोलते, वे ही 
देवलोकको जाते हैं।' इसलिये कभी मिथ्या नहीं बोलना चाहिये । 
वास्तवमें सत्यवांदीके लिये तो मिथ्याभाषणकी अपेक्षा मृत्युकों आलिड्जडन 
करना अधिक महत्त्वकी बात है। हाँ, जहाँ सत्य बोलने या चुप रहनेसे 
किसी निरपराध जीवके प्राण जाते हों और अपने प्राण देनेपर भी उसके 
बचनेकी सम्भावना न हों, वहाँ तुलनात्मक दृष्टिसे एक बड़े पुण्यकार्यके 
लिये मिथ्याभाषणका पाप भी अपने सिर उठाया जा सकता है। इस 
स्थलूपर किया हुआ भी मिथ्याभाषण पाप अवश्य है, परंतु दूसरेकी 
आणरक्षाके लिये इस पापका स्वीकार करना भी आवश्यक है, यह एक 
प्रकारका त्याग है। दो धर्मकि अड़ जानेपर स्वार्थबुद्धि छोड़कर दोनोंको 
तौलना चाहिये और अपनी बुद्धिमें जो उचित जैंचे, वही करना चाहिये। 
ऐसी स्थितिमें भगवत्‌-स्मरणसे बुद्धिमें सहज ही सच्ची स्फुरणा हो सकती 
है। अपनी बुद्धि काम न दे तो निकटके किसी साधु पुरुषसे पूछ लेना 
चाहिये। स्मरण रहे कि विद्वानोंकी अपेक्षा महात्मा साधुओंकी राय 
अधिक मंहत्त्त रखती है।..* * 

सत्यपर गीताका सिद्धान्त 


वाइमयतपंके नामसे श्रीमद्धगवद्गीता हमें बोलभेकी बड़ी सुन्दर | 


कला सिखलाती है। यहाँ एक ही इलोकमें सारी बातें कह दी गयी हैं। 


सत्य ७७ 


अनुद्ेगककरं वाक्य सत्यं प्रियहितं चर यत्‌। 
स्वाध्यायाभ्यसनं चैव वाद्धयं तप उच्यते ॥ 
(१७। १५) 

'जो (सुननेवालेके मनमें) उद्देग करनेवाल्ला न हो, प्रिय हो, 
हितकारी हो, यथार्थ हो तथा जो वेद-शासत्रोंके पठन और परमेश्वरके 
नामजपका अभ्यासी हो, वह भाषण ही वाणीका तप कहलाता है | 

बिना मतलब बोले नहीं, बहुत कम बोले तथा आवश्यकता 
पड़नेपर उतना ओर वैसा ही बोले जो यथार्थ और मधुर होनेके साथ-ही- 
साथ किसीके मनमें उद्बेग पैदा करनेवाला न हो तथा जिससे सुनने- 
वालेका हित होता हो, बाकी समय वाणीसे भगवानके गुण और नामका 
ही उच्चारण करता रहे | यही यथार्थ सत्य है। 

क्‍या करना चाहिये 

आजकल प्रायः न तो हृदयकी सरलता है और न वाणीकी 
यथार्थता ! इसीसे वाणीका तेज नष्ट हो गया है। पूर्वकालके इतिहास 
देखनेसे पता लगता है कि शिक्षित-अशिक्षितं, बालक-वृद्ध जो कुछ भी 
ज्ञाप या वरदान दे डालते थे वह सत्य होता था, यह सत्यका ही फल 
थां। पतञ्जलिने कहां भी तो है---'सत्यप्रतिष्ठायां क्रियाफलाश्रयत्वम्‌ 
(२। ३६) सत्यप्रतिष्ठ योगीकी वाणी अमोघ होती है।. 

सत्यका महत्त्व भूल जानेके कारण आजकल हमल्ोंग व्यापारादि 
कार्योँमें तो स्वार्थवंश सत्यका त्यांग करते ही हैं; परंतु हँसी-मजाक और 
व्यर्थकी बातोंमें भी झूठकी भरमार रहती है। बेमतलब झूठ बोलनेकी 
आदत भी कम नहीं है। 

इससे न तो बाणीमें तेज है, न परमार्थ-साधनकी रक्ति है और न 

दुनियामें ही हमारा कोई विश्वास करता है। सत्यवादीके तनिक-से 
इशारेपर जगत्‌ विश्वास करता है और मिथ्यावादियोंके दस्तावेजोंमें भी 
झूठे होनेका डर बना रहता है। अंग्रेजी कानूनोंके प्रचारसे भी सत्यको 
बहुत धक्का लगा है, किसी तरह कानूनके फंदेसे बचकर चाहे सो कर 
लेनेमें भी प्रायः कोई ग्लानि नहीं रही ! इसीसे वकीलॉंके पेशेकी अधिक 
उन्नति हुई । गाँवोंके किसान भी कपट सीख गये ! दस्तावेजोंके सामने 
जबानका महत्त्व जाता रहा | कहाँ तो हसिशिन्द्र-सरीखे नरपतियोंके सत्यके 
लिये स्त्री-पुत्रादिको बेचकर डोमके घर गुलामी करनेका इतिहास और 
कहाँ आज जसरा-से स्वार्थक लिये गल्जाजली और गीता हाथमें: लेकर 
मिथ्याभाषणकी पाप प्रवृत्ति ! : 

नीतिकार कहते हैं कि 'सत्यपू्त बदेद्‌ वाक्यम” सत्यसे पतित्र 

करके वचन कहे, बोलते समय तौल-तौलकर बोले | चाहे सो लबबर- 
हजर न बक जाय ! आशीर्वाद-शाप किसीको न देना चाहिये, इसमें 
वाणीका अपव्यय होता है, असत्यको गुंजाइश रहती है और शापादिसे 
वैर-विरोध तथा पाप-ताप बढ़ते हैं। भविष्यके समयमें किसीसे 
अतिज्ञात्मक शब्द नहीं कहने चाहिये। जैसे मैं अमुक कर्म करूँगा, मैं 
कल जाऊँगा, बल्कि उस समयके अपने निश्चयके अनुसार यों कहना 
चाहिये कि मैंने अमुक कार्य करना निश्चय किया है | मैं कल जाना चाहता 
हूँ या मैंने कल जानेका विचार किया है। कहा जाता है कि एक बार 
धर्मराज युधिष्ठिने यह कह दिया था कि अमुक- कार्य कल करेंगे | 
इसपर भीमने उत्सव-मनाया और यह कहा कि कल तकका तो जीवन 
निश्चित हो गया, क्योंकि सत्यवादी युधिष्ठिरने कलतककी गैरण्टी दे:दी ।' 
इसलिये यथासाध्य कोई भी प्रतिज्ञात्मक शब्द नहीं बोलने चाहिये | 


सत्य ७ 
हक के # कहे के के के है # # जे अं के के मे हे # के है जे जे के मै थे औ के के है जे अ के औ जे अक े ह के जज # | हज आदि ऋ हर अअ अे 

पर साथ ही यह खयाल अवश्य रखना चाहिये कि “शब्दोंके 
आडम्बरमें कहीं दम्भको स्थान न मिले जाय !” 'सत्य' बाहरी दिखावा 
नहीं है, मनके सच्चे भावका: यथार्थ प्रकाश करना ही 'सत्य' है। 
चतुराई या छलसे जरा भावको बदलकर शब्द वैसे ही कहे जा सकते 
हैं, परंतु उनसे अर्थमें बड़ा. अन्तर पड़ जाता है। भावों, उच्चारणकी 
ध्वनियों तथा इशारोंसे एक ही शब्दके भिन्न-भिन्न अर्थ हो सकते हैं ! 
जिसके -मनमें कपट है, वह शब्द वैसे ही सजाकर बोल देता है, परंतु 
भावोंसे उसका अर्थ बदल देता है। इसका नाम 'सत्य' नहीं है, यह 
तो सत्यको धोखा देना है। इस दम्भसे परमात्मा कभी प्रसन्न नहीं 
होते। इसके सिवा कुछ ल्लेग सत्यके व्यर्थ ठीकेदार बंनकर जगतके 
लिये दुःखरूप भी बन जाया करते हैं। वे लोग ढूँढ़-ढूँढ़कर लोगोंको 
कड़ी बातें सुनाकर उनका हृदय जलाते हुए शेखी बघारा करते हैं, 
कि 'हम तो खरी कहनेवाले हैं; हमसे तो लल्लो-चप्पो नहीं होती, 
चाहे कोई दुःख पावे या सुख, किसीका भला हो या बुगा--अपने 
राम. तो हो जैसी फटकार देते.हैं।” मेरी समझसे यों बुरी. नीयतसे 
फटकारनेवाले दम्भियोंको अन्तमें यमदूतोंके कठोर कोड़ोंकी फंटकार 
भी अवश्य ही सहत्त करनी पड़ती है। इसलिये सावधान हो जाना 
चाहिये । ; 

सत्य वही है जो सरल हृदयसे बिना वाक्चातुरीके यथार्थ भाषामें 
और दूसरेके हितके भावसे कहा जाय | जानंकर छिपाने या बढ़ानेकी 
चेष्टा बिलकुल न हो और कुछ भी न हो सके तो वाणीसे सरल 
सत्यका- आश्रय अवश्य ही लेना चाहिये। एक सत्यसे ही-सब कुछ 
हो सकता है, इसीसे परमात्मा मिल जाते हैं। 

/ 
' कह हरे है डे जे हे अरे परे औ। 

सत्यवादी भक्त घाटम ! 
जयपुरके पास घोड़ी नामक गाँवमें घाटम नामका एक मीना रहता 
था। राजपूतानेमें चोरीके लिये यह जाति प्रसिद्ध है। घाटम भी चोरीका 
ही पेशा करता था, परन्तु वह कभी-कभी एक महात्माके पास जाया 
करता था। महात्मा जानते थे कि यह चोर है, पर वे उससे घुणा नहीं 
करते थे। “संत किसीसे घृणा नहीं किया करते , वे तो सबसे प्रेम ही 
करते हैं और अपने श्रेमके बलसे ही पापियोंको पापमुक्त कर देते हैं। 
एक दिन महात्माने बड़े प्रेमसे घाटमसे कहा, “बच्चा ! तू चोरी क्यों नहीं 
छोड़ देता ?' घाटमने सरलतासे कहा, “बाबा ! यही तो मेरी जीविका है। 
चोरी छोड़ दूँ तो परिवारका पालन कैसे हो ? आप और जो कुछ आज्ञा 
करें सो करनेको तैयार हूँ।' महात्माने कहा, 'अच्छा बच्चा ! चोरी नहीं 
छोड़ सकता तो कोई हर्ज नहीं, मेरी बांत मानकर चार बातोंका नियम ले 
ले-- (१) सच बोलना, (२) साधु-सेवा करना, (३) भगवानको 
निवेदन किये बिना कुछ भी न खाना और (४) भगवानकी आरती 
देखना ।' श्रद्धालु घाटमने चारों व्रत ले लिये, चोर भगवानके मड्जलमय 
मार्गपर आ गया | साधुओंका डेरा एक जगह नहीं रहा करता | घाटमके 
गुरु किसी दूसरे देशमें चले गये । वहाँ भगवान्‌का कोई उत्सव था | गुरुने 
घाटमको बुलाया। समय थोड़ा था, स्थान था दूर। घाटम गुरुके पास 
ठीक समयपर कैसे पहुँचे, चोरीकी आदत तो थी ही; उसने राजाकी 
घुड़सालसे घोड़ा चुराना निश्रय किया | 
घाटम राजाकी घुड़सालपर पहुँचा और बेखटके अंदर घुसने लगा | 
पहरेदारोंने पूछा--'तू कौन है ? बिना पूछे भीतर क्यों जाता है ? घाटम 
तो सत्य बोलनेकी प्रतिज्ञा कर चुका था, उसने सरलतासे बिना किसी 


सत्य <९ 


, रुकावटके कहा, 'मेरा नाम घाटम है, मैं चोर हूँ, घोड़ा चुराने जाता हूँ । 
 पहरेदारोंने समझा, चोर कभी यों नहीं बोल सकता, महाराजका कोई नया 
अफसर होगा। वे कुछ नहीं बोले, घाटम अंदर गया और चुनकर एक 
. बढ़िया-से-बढ़िया घोड़ा ले आया। दूसरे पहरेदारने फिर पूछा तो घाटमने 
कह दिया--'घोड़ा चुराकर ले जा रहा हूँ ।' पहरेदारने दिल्‍्लगी समझकर 
उसे जाने दिया । घाटम प्रसन्नताके साथ तेजीसे जा रहा था | एक गाँवके 
पास पहुँचा, इतनेमें संध्या हो गयी । मन्दिरमें आरती हो रही थी, घाटमने 
शाद्गु-घण्टाकी आवाज सुनकर गुरुके आज्ञानुसार बाहर एक पेड़में घोड़ा 
बाँध दिया और वह भगवद्धजनमें मतवाला होकर मन्दिरमें आरती देखने 
चला गया। 

इधर पीछेसे असली बात खुली । पता लगा कि घोड़ा ले जानेवाला 
चोर ही था। चारों ओर खोज होने लगी। पैरोंकी खोज पहचाननेवाले 
दौड़ाये गये। उनमेंसे कुछ लोग ढूँढ़ते-ढूँढ़ते उसी मन्दिरके पास आ 
पहुँचे, जिसके नीचे घोड़ा बैँंधा था। भक्तवत्सल भगवानने भक्त 
घाटमकी- दशापर विचार किया, भवबन्धन काटनेवाले भगवान्‌ अपने 
एक निर्भर भक्तका बन्धन कैसे देख सकते थे ? काले रंगका घोड़ा 
भगवानकी मायासे सफेद हो गया। आरतीं होनेके बाद घाटम 
भगवत्मेममें झूमता हुआ नीचे आकर घोड़ेपर सवार हो गया। घाटमने 
यह नहीं देखा कि घोड़ा पहले किस रंगका था और अब किस रंगका हो 
गया है। सिपाहियोंने देखा, आदमी वही, वहाँसे यहाँतक खोज वही, 
साज-सामान वही, घोड़ेका कद वही, परंतु रंग दूसरा । उन्होंने सोचा कि 
आज हमें राजा न मारूम क्या दण्ड देंगे। उनके चेहरेपर आश्चर्य और 
विषाद छा गया। अन्तमें एक सिपाहीने बड़ी नम्रतासे घाटमसे सब 

वृत्तान्त कहा, तब घाटमने घोड़ेका रंग देखा और प्रभुकी अलौकिक माया 
समझकर वह बोला कि 'भाई ! तुमलोग चिन्ता न करो, मैं ही चोर हूँ 
और यही वह घोड़ा है, इसका रंग तो मेरे भगवान्‌ने पलट दिया है, तुम 
डरो मत, मैं तुम्हारे राजाके पास चलता हूँ।” घाटमने राजाके पास जाकर 
गुरुके प्रथम दर्शनसे लेकर अबतककी सब बातें सरलूताके साथ 
राजाको सुना दी । घाटमका सत्यपूर्ण अद्भुत वृत्तान्त सुनकर राजाको बड़ा 
आश्चर्य हुआ और वह घाटमको एक संत समझकर उसके चरणोंमें गिर 
पड़ा । राजाने बहुत-सा धन देना चाहा, घाटमने कुछ भी नहीं लिया और 
कहा कि 'राजन्‌! मुझे किसी वस्तुकी आवश्यकता नहीं है, गुरुकी 
सेवामें जानेभरके लिये केवल घोड़ा चाहिये |” राजाने प्रसन्नतासे घोड़ा दे 
दिया। घाटम गुरुके पास गया और अन्तमें उस सत्य और भक्तिके 
प्रतापसे सारे पापोंसे मुक्त होकर भगवानमें लीन हो गया। सत्यके 
पतापसे इहलोक और परलोकमें उसकी महिमा छा गयी। 


न्++++ और तरचत+ 


अक्रोध 


मानव-धर्मका दसवाँ लक्षण अक्रोध यानी क्रोध न करना है। 
मनके विरुद्ध कार्य होनेपर जो एक ज्वालामयी वृत्ति उत्पन्न होती है उसे 
क्रोध कहते हैं। क्रोध उत्पन्न होते ही मनुष्यकी बुद्धि मारी जाती है; उसके 
कर्तव्याकर्तव्यका ज्ञान लुप्त हो जाता है और वह चाहे सो कर बैठता हैः। 
भगवानते श्रीगीताजीमें कहा है-. 


अक्रोध 4३ 
त्रिविश॑ नरकस्थेदं॑ द्वारं नाशनमात्मन:। , 
काम: क्रोधस्तथा लोभस्तस्मादेतत्त्रय॑ त्यजेत्‌॥ 
(१६। २१) 
'काम, क्रोध ओर लोभ आत्माका पतन करनेवाले यह तीन नरकके 
दरवाजे हैं, अतएव इन तीनोंका त्याग करना चाहिये ।' धर्मराजने कहा है, 
'क्रोध मनुष्यका नाश कर देता है, क्रोधके वश होकर ही मनुष्य पाप 
करता है और गुरुजनोंका अपमान, श्रेष्ठ पुरुषोंका कठोर वाणीसे तिरस्कार 
तथा सबका अनादर करता है। क्रोधी मनुष्य यह नहीं जान सकता कि 
कहाँ कैसे बोलना चाहिये और कोन-सा कार्य करना चाहिये। क्रोधमें 
मनुष्य न मारने योग्य पुरुषको भी मार डालता है, आत्महत्या कर बैठता 
है, अतएवं क्रोधका परित्याग करना चाहिये ।' 
वास्तवमें क्रोध बहुत-से पापोंका मूल है। क्रोध जितना दूसरोंको 
दुःखदायी होता है, उससे अधिक अपनेको होता है, क्रोधका आवेश होते 
ही आँखें लाल हो जाती हैं, शरीर काँपने लगता है, रोमाञ्ज हो जाता है, 
हृदय जलने लगता है, जबान बेकाबू हो जाती है और उससे अपशब्द 
या भले आदमियोंमें न बोलने योग्य शब्द निकलने लगते हैं; दूसरेका 
अहित करनेसे पहले ही अपने मनमें जलन और दुःख आरम्भ हो जाते 
हैं। क्रोधी समझता है मैं दूसरेकी बुराई करूँगा, परंतु पहले वह अपनी 
ही करता है। तदनन्तर यदि दूसरा निर्बल होता है तो उसे मारने दौड़ता 
है। यदि सबल है तो स्वयं अपने-आपको मारने लगता है। कुएँमें पड़ने 
दौड़ता है, फाँसी लगा लेता हैं। इसीसे अच्छे समर्थ पुरुष निर्बल 
मनुष्यद्वारा दुःख पाकर भी उसे 'पापसे बचानेके लिग्रे उसपर क्रोध नहीं 


. करते, क्योंकि निर्बलके मनमें क्रोध उत्पन्न होनेपर आंत्महत्याकी प्रवृत्ति 

जाग्रतू हो उठती है। कोई-कोई तो आत्महत्या कर भी बैठते हैं, जिससे । 


वह महापापी होते हैं। 


मनके विरुद्ध बातोंको सहनेका अभ्यास करलेसे क्रोधका नाश होता । 
है। मनुष्यको यह इच्छा क्यों करनी चाहिये कि सब लोग मेरे मनके | 


अनुकूल ही चलें। जब वह स्वयं दूसरोंके अनुकूल नहीं चल सकता, 


तब उसे दूसरोंको सर्वथा अपने अनुकूल चलानेका क्या अधिकार रह | 
जाता है? जब अधिकार नहीं तब ग्रतिकूलतामें क्रोध क्‍यों होना । 


चाहिये ? 


इसका यह अर्थ नहीं कि कोई किसीसे अच्छी बात भी न कहे, जिन | 


विचारोंकों हम ईमानदारीसे उत्तम समझते हैं और जो सब लोगोंकी दृष्टिमें 
इस समय अनुकूल नहीं हैं, पर उन विचारोंके अनुसार कार्य होनेसे हमारी 


समझसे सब ल्ोगोंका कल्याण हो सकता है। ऐसे विचारोंका प्रचार 


ग्रतिकूछ अवस्थामें भी हमें अवश्य करना चाहिये; परंतु करना चाहिये 
प्रेमके बलपर, कठोर वाणी या लाठीके जोरसे नहीं। जिन लोगोंके पास 


प्रेमका साधन रहता है वे प्रतिकूल भाव रखनेवालॉको भी धीरे-धीरे. 


अनुकूल बना सकते हैं, पर जो तीव्र समालेचनाके नामपर कठोरताका 
प्रयोग कर बैठते हैं, वे अपनी बात दूसरोंको सुनानेका भी अवसर खो 
देते हैं। उनकी अच्छी बात भी लोग सुनना नहीं चाहते और कोई सुनता 
भी है तो दोषदृष्टिको लेकर, जिससे उसपर कोई अच्छा प्रभाव नहीं पड़ 
सकता | प्रचारकी आवश्यकता इसीलिये तो है कि उन बातोंका लोगोंमें 
अभाव है, लोग उनसे प्रतिकूल विचार रखते हैं। प्रतिकूल विचारवाले 
सहसा आज ही किसी बातको मान लेंगे यह सम्भव नहीं, बल्कि यह 
अवश्य संम्भव है कि वे नाराज होकर क्रोधके आवेशमें आ जायें, याद 

रखना चाहिये कि ऐसी स्थितिमें उनका क्रोध अपने मनोश्नुकूल कार्यमें 
बाधा पड़नेके कारण स्वाभाविक होता है, वे किसी बुरी नीयतसे क्रोध 
नहीं करते | ऐसी अवस्थामें उचित यह है कि अपनी शुद्ध नीयतके सच्चे 
विचारोंका प्रचार करनेवाले उनके क्रोधको शान्ति और सुखके साथ सहन 
करते हुए उनसे प्रेम करें, उनके क्रोधका बदलना क्षमा और सेवासे दें, 
उनकी गालियोंका और मारका बदला परमेश्वससे उनका कल्याण 
चाहनेकी प्रार्थनाके रूपमें दें, वह भी ढोंगसे या उन्हें चिढ़ानेके लिये नहीं, 
पर सच्चे हृदयसे | यदि ऐसा. होगा तो हमारे विचारोंका प्रचार होना कोई 
बड़ी बात नहीं, आज नहीं हो कुछ दिनों बाद होगा। परंतु यदि प्रचारक 
अपनेसे प्रतिकूल रहने या बोलनेवालेको शत्रु समझने लगेगा, अधिक 
क्या उसपर तनिक-सा भी क्रोध करेगा तो उसके शुद्ध विचारोंमें विकृति 
उत्पन्न हो जायगी, उसकां हृदय द्वेषको स्थान दे बैठेगा । शुद्ध विचारोंके 
प्रचारकी इच्छा क्रमशः परदोषदर्शन, परदोषप्रकाद, मिथ्या दोषारोपण, 
निन्‍दा और प्रतिपक्षी समझकर दूसरोंको हर तरहसे नीचा दिखाने और 
गिरानेकी घृंणित इच्छाके रूप॑में परिणत होकर उसके मन-वचन-कर्मको 
दूषित और कलछ्लित कर देगी और पथभ्रष्ट ल्मेगॉंको सुपथपर लानेके 
लिये मनमें जो दया उत्पन्न हुई थी, वह पथभ्रष्टोंको प्रतिपक्षी या वैरी 
समझनेके कारण हिंसा बनकर उभयपक्षके कष्ट और संतापका कारण 
बन जायगी। फिर दोनों ओरकी शक्ति परछिद्रान्वेषण,गाली-गलौज और 
पर-अपकारमें ही व्यय होने लगेगी। बहुत जगह प्रायः ऐसा ही हुआ 
करता है और आजकल हो भी रहा है । अपनी छातीपर हाथ रखकर हम 
स्वयं विचार कर सकते हैं। 

यह परिणाम तो असहिष्णु होनेके कारण आयः शुद्ध लगता, 

कार्यकर्ताओंकी कार्यप्रणालीसे हो जाता है, पर जो लोग किसी निजी 
स्वार्थवश अच्छे विचारोंके अ्रचार करनेका स्वाँग रचते हैं ते तो बड़े ही 
भयड्डर जीव हैं, उनके द्वारा तो समाज तथा देशका अहित ही होता है। 
स्वार्थी मनुष्य किसीका हिताहित सोचता है ? उसे तो अपना उल्लू सीधा 
करनेसे मतलब | अतएव जुद्ध नीयतवाले पुरुषोंको भी सहिष्णु अवश्य 
बनना चाहिये, उन्हें क्राधका तो अधिकार ही नहीं है । फिर यह बात भी 
तो है कि वे जिस एक विचारको आज अपने सच्चे मनसे ललोकोपकारी 
समझते हैं, सम्भव है इसमें वे भूलते हों, प्रतिकूल विचारवालोंकी. समझ 
ही ठीक हो, यह तो कोई कह ही नहीं सकता कि मुझसे कभी भूल नहीं 
होती । ऐसी अवस्थामें बात-बातपर क्रोध करके किसी बातको अपने 
पल्‍ले बाँध लेना, आगे चलकर अपनी भूल समझमें आ जानेपर भी 
भूलका त्याग करनेमें बड़ी बाधा पहुँचाता है। 

कुछ लोग क्रोधको आवश्यक समझते हैं और उसका. नाम तेज 


रखते हैं, परंतु यह भूल है। हिंसा, क्रोध आदि दुर्गुग कभी आवश्यक . 


नहीं हुआ करते । मनुष्यका स्वभाव वास्तवमें क्रोधी नहीं है, मनुष्य इन 
पशुधर्मोको भ्रमसे अपना बना लिया है। जिससे अपनी और दूसरोंकी 
बुराई होती है, वह वस्तु आवश्यक कैसे हो सकती है? तेज तो वह है 
जिससे पाप करनेवाला मनुष्य भी उस तेजके प्रभावसे बच जाय | 
धर्मराज कहते हैं कि दक्षता, शूरता और तत्परता--ये तेजके गुण 
हैं, पर ये गुण क्रोधीमें कहाँ रहते हैं ? वह तो कर्तव्यज्ञानशून्य हो जाता 
है। मूर्खलोग ही क्रोधको तेज मान लेते हैं, क्रोध तो रजोगुणका परिणाम 
है और एक महान्‌ दुर्गुग है। इसपर कुछ लोग कहेंगे कि क्रोध. न होगा 
तो संसारमें पापियोंको दण्ड मिलना बंद हो जायगा, जिससे अनाचार- 


$ 
। 

अत्याचार बढ़कर जगत्‌में दुःखका दावानल जला देंगे। चोर, डाकू, 
बदमाशोंकी संख्या बढ़ जायगी। पर ऐसा कहनेवाले यह नहीं समझते . 
कि वास्तवमें पापी या चोर-डाकुओंकों पहचानना क्या क्रोधीका काम 
है ? क्रोधरत पुरुष तो अपने-आपतकको पहचानना भूल जाता है। सगे 
माता-पिताकी पहचान खो देता है, वह पापी-पुण्यात्माका निर्णय कैसे कर 
सकेगा ? उसके हाथमें दण्डविधान होनेपर वह तो उन्मत्तकी भाँति 
दोषी-निर्दोषी सभीको दण्ड देने लगेगा। सत्यपर आरूढ़, खुशामद न 
करनेवाले भले लोग मारे जायँगे, और खुशामदी दीन निष्ठुर लोग उसके 
तलुए चाटकर बच जायैँंगे; न्याय और ध्र्मका नाश हो जायगा | इसीलिये 
न्यायका कार्य शान्त, रिष्ट और विचारशील विवेकी पुरुषके जिम्मे रहता 
है न कि क्रोधीके । न्यायाधीश यदि क्रोधी होगा तो वह न्याय कैसे कर 
सकेगा ? - और जो दण्ड न्‍्यायरहितः केवल क्रोध या क्रोधजनित ड्वेष, 
हिंसा या प्रतिहिंसासे प्रेरित होकर दिया जायगा, वह अंम्याययुक्त दण्ड त्तो 
पाप, ताप, अनुताप और अश्ान्तिको बढ़ानेका ही कारण होगा। इससे 
दण्ड देनेमें क्रोाधकी आवश्यकता सिद्ध नहीं होती। * 

फिर क्या दण्डसे ही अपराध मिटते हैं ? क्या यह संत्य नहीं है कि 
एक बार पथ-भ्रष्ट होकर किसी प्रकार पापाचरण करनेवाले मनुष्योंको 
समाज या राज्यने दण्ड दे-देकर ढीठ, निरंकुश और भयानक पापोंका 
अभ्यासी बना दिया है | दण्डके स्थानपर यदि प्रेम होता तो शायद जगतमें 
इतने अपराधों और पापोंकी सृष्टि ही न हुई होंती । ज्यों-ज्यों अस्पताल 
बढ़ते हैं, त्यों-ही-त्यों रोग बढ़ते हैं, ज्यों-ज्यों कानून बढ़ते हैं, त्यो-ही-त्यों 
कानूनसे बचनेकी छलपूर्ण कला भी बढ़ती है। इसी प्रकार ज्यों-ही-ज्यों 
दण्ड बढ़े, त्यों-ही-त्यों अपराध भी बढ़ते गये। दण्डसे भीति बढ़ती है; 

परंतु पापवासनाका नाश नहीं होता। पापवासनाका नाश तो प्रेमपूर्वक 
विवेक उत्पन्न कराने और क्षमाशील पुरुषद्वारा परमात्मासे उसके लिये की 
जानेवाली क्षमा-प्रार्थनासे होता है। दण्ड सहन करते-करते तो मनुष्यकी 
अकृति ही पापमयी बन जाती है। पापोंसे उसकी घृणा निकल जाती है, 
ऐसे उदाहरण भी मिलते हैं कि एक बार किसीको दण्ड हुआ, दण्ड 
भुगतनेके बाद समाजने उससे उसी प्रकार घृणा की, पुल्सिकी 
दुःखदायिनी पैनी नजर उसपर सदा बनी रही, कुछ घृणा और कुछ 
पुलिसके भयसे लोगोंने उसे पासतक नहीं बैठने दिया, आजीविका नष्ट 
हो गयी, भूखके मारे प्राण जाने लगे। 'बुभुक्षित: कि न करोति पापम! 
कोई उपाय न देखकर किसी तरह पापी पेटके लिये कुछ रोटियाँ तो मिल 
जायैंगी, यह सोचकर किसी भी बहाने उसने जेल जाना उचित समझा 
और कोई ऐसा अपराध किया जिससे वह जेल चला गया। यों होते-होते 
वह महान्‌ अपराधी और जेलका कीड़ा बन गया. संमाजने घृणा न की 
होती, राज्यने व्यर्थ न सताया होता तो उसका जीवन सुधरना सम्भव था| 
सभी अपराधी जन्मगत पापी अकृतिके नहीं होते, , कुसज्भवश - या 
परिस्थितिमें पड़कर पाप करनेवाले ही अधिक होते हैं। उनका जीवन 
शुद्ध बनाये रखनेकी जिम्मेवारी समाजपर है और यह काम अक्रोधी पुरुष 
ही कर सकते हैं। ः 
अक्रोधका अर्थ कायरता नहीं है। इस विषयमें क्षमाके प्रकरणमें 
जहुत कुछ लिखा जा चुका है, फिरसे दुहरानेकी आवश्यकता नहीं; पर 
यह स्मरण रखना चाहिये कि क्रोधका दमन किये बिना मनुष्य न तो स्वयं 
सुखी हो संकता है और न उसके द्वारा समाज या देशका ही मज्जल 
सम्भव है। जो स्वयं रात-दिन जलता और दूसरोंको जलानेके ही लिये 

जीवन घारण करता है, जिसे देखकर लोग काँप उठते हैं वह क्रूर मनुष्य 
जगतका क्‍या मज्जल कर सकता है ? क्रूरता क्रोधका ही परिणाम है। 

तो क्या पुत्र, शिष्य या सेवकोंपर भी क्रोध नहीं करना चाहिये ? 
अवश्य ही क्रोध तो कभी किसीपर भी नहीं करना चाहिये। तो क्या 
माता-पिता अपनी सनन्‍्तान और गुरु दिष्यादिको जो रिंक्षा देते हैं वह 
अनुचित है ? नहीं, वह तो उचित है, क्रोधके साथ अविचार और द्रोह 
रहता है; परंतु पुत्र, शिष्य या सेवकको माता-पिता, गुरुया भला मालिक 
जो कभी शिक्षाके लिये कुछ कहता है तो उसमें उनका हित समाया रहता 
है। अपने बच्चों और शिष्योंको कोई दूसरा कुछ कह बैठे तो माता-पिता, 
गुरु उससे लड़ने लगते हैं; इससे यह सिंद्ध होता है कि उनमें उनका 
ममत्व है। जिसमें ममत्व है उसके नाहशकी इच्छा कोई नहीं करता, 
नाशकी इच्छा अविचारसे होती है; क्रोधमें अविचारकी प्रधांनता रहती 
है। जिसमें अविचार नहीं परंतु विवेक-बुद्धि है, जिसमें जलन नहीं है, 
जिसका मन विकारसे रहित है, जिसमें उसी समय तीसरे व्यक्तिसे सरल 
हास्ययुक्त बातचीत कर सकनेकी पूरी गुंजाइश है वह क्रोध कहाँ है ? वह 
तो क्रोधका स्वॉगमात्र है। तो क्या वह दम्भ है ? जो बात मनमें नहीं और 
ऊपरसे दिखलायी जाती है वही तो दम्भ है। बात ठीक है, पर वह दम्भ 
नहीं है, वह तो सन्तान और दिष्योंकी नित्य भावी मब्नल-कामनसे उन्‍हें 
सत्पथपर लाने और कायम रखनेके लिये गुरुजनोंके हृदयमें एक 
स्वाभाविक कर्तव्यकी प्रेरणा होतीं है। जो सन्‍्तान और शिष्य आदिको 
क्रोधरूपमें दीखनेपरं भी असंलमें क्रोध नहीं परंतु रोग-नाशके ल्यिदी 
जानेवाली कड़वी दवाके सदृश कठोरतासे आच्छादित एक स्तेहपूर्ण 
कोमल वृत्तिकी क्षणिक भयावनी क्रिया होती है। यदि वास्तवमें क्रोध हो 

तो उससे अनर्थ ही सम्भव है चाहे वह किसीपर भी हो ! 

नौकरोंके प्रति तो क्रोध करनेका कोई अधिकार ही नहीं है ! वे 
हमसे गरीब हैं, उनके पास अर्थका संकोच है इसीलिये वे हमारी नौकरी 
करते हैं। उनको किसी तरह अपनेसे छोटा या हीन नहीं समझना 
चाहिये। इसका यह मतलब नहीं कि नीति छोड़कर नोकरोंसे काम न 
करावे या उन्हें सिर चढ़ा ले, मतलब यही है कि उनके साथ 
योग्यतानुसार मित्र या शिष्यके या सन्तानके प्रति जैसा बर्ताव किया जाता 
है वैसा ही प्रेमपूर्ण बर्ताव नीतिको सदा साथ रखते हुए करना चाहिये । 

परमार्थके मार्गमें तो क्रोध एक महान्‌ प्रबल उात्नु है, जनतक क्रोध 
है, तबतक पस्मार्थमें उन्नतिल्वाभ करना बहुत ही कठिन है । जहाँ मनकी 
जरा-सी प्रतिकूलता सहन करनेकी तक्ति नहीं, वहाँ पारमार्थिक उन्नतिकी 
आशा कहाँसे की जाय ? क्रोध ऐसी आग है जो सारे शरीरमें ज्वाला 
फूँक देती है। जिसका झारीर-मन क्रोधाम्रिसे धधक उठता है, उससे 
परमात्माका भजन कब सम्भव है ? । 

एक कहानी 

एक जिज्ञासु किसी संतके पास गया और उनसे प्रार्थना-की कि 
महाराज ! मुझे भगवानके दर्शन हों ऐसा उपाय बतलाइये |” संतने पूरे 
एक॑ वर्षतक एकान्तमें बैठकर निरन्तर भजन करनेकी आज्ञा दी और कहा 
कि वर्ष पूरा हो उस दिन मनको मारकर नहा-धोकर मेरे पास-आना। 
जिज्ञासु भजन करने लगा। संतकी कुटियामें एक भंगी झाड़ देने आया 
करता था। वर्ष पूरा होनेके दिन संतने उससे कहा कि अमुक स्थानमें एक 
मनुष्य बैठा भजन करता है, वह जब नहाने लगे, तब उसके पास जाकर 
झाड़से धूल उड़ाना । भंगीने ऐसा ही किया । जिज्ञासु कोधमें भरकर मारने 

दौड़ा और बोला कि दुष्ट ! तूने मुझे अपवित्र कर दिया ।' तदनन्तर वह 
फिरसे नहाकर संतके पास गया और बोला-- 'प्रभो ! एक वर्ष पूरा हो 
गया है, अब तो भगवानके दर्शन होने चाहिये ।” संतने कहा-- 'भाई | 
तेरा मन अभी मरा कहाँ है, अभीतक तो तू साँपकी तरह काटने दौड़ता 
है, जा, सालभर फिर भजन कर और मनको मार ! जिज्ञासुने फिर एक 
सालतक भजन किया। दूसरा वर्ष पूरा होनेके दिन संतने उसी भंगीसे 
फिर कहा कि “आज वह नहाकर उठे तब तू उसके शरीरमें झाड़ छुआ 
देना ।' भंगीने वही किया। इस बार जिज्ञासु मारने तो नहीं दोड़ा; परंतु 
दो-चार कड़वी-मीठी सुनाकर उसने भंगीका तिरस्कार किया और फिरसे 
नहाकर संतके पास गया तथा भगवहद्दर्शनके लिये प्रार्थना की। संत 
बोले-- 'जिज्ञासु॥ अभीतक तेरा मनरूपी सर्प फुफकार मारता है। 
इसके मरे बिना भगवान्‌ कैसे मिलें, जा, एक साल फिर”साधन कर। 
देख ! इस बार परीक्षामें उत्तीर्ण नहीं हुआ तो फिर तुझे भगवान्‌ नहीं 
मिलेंगे।' जिज्ञासु अबकी बार बड़ी दृढ़तासे आसनपर बैठा, साल पूरा 
होनेके दिन संतने भंगीसे कहा कि .'भाई.! आज तू जाकर उसके नहाकंर 
उठते ही कूड़ेकी टोकरी माथेपर डाल देना ।' भंगीने ऐसा ही किया। 
जिज्ञासु क्रोधको जीत चुका था, उसने भंगीको प्रणाम किया और सच्ची 
दीनतासे बोला-- “भाई ! तूने मेरा बड़ा उपकार किया, तू ऐसा न करता 
तो मैं क्रोधके चंगुलसे कैसे छूटता ? तुझे धन्य है। 

इसीलिये “श्रीचैतन्य महाप्रभुने भक्तको तृणसे भी अधिक दीन 
वृक्षेके समान सहनददील, अमानी और दूसरोंको मान देनेवाला होकर 
भजन करेनेकी आज्ञा दी है।' क्षमा और निरहंकाररूपी शाख्बोंसे ही 
क्रोधरूपी शत्रुपर विजय प्राप्त की जा सकती है। बौद्ध-अन्थ धम्मपदमें 

लिखा है 'जो भड़के हुए क्रोधके बहके हुए रथको रोक सकता है वही 
बुद्धिमान्‌ रथी है, सिर्फ हाथसे लगाम पकड़े रहनेमें कोई चतुराई नहीं है ।” 
भगवान्‌ गीतामें कहते हैं--- 
जक्तोतीहेब यः सोदुं प्राक्शारीरविमोक्षणात्‌ । 
कामक्रोधोद्धवं वेगं स युक्तः स सुखी नरः ॥॥ 
(५। २३) 
“जो शरीर-नाशके पहले ही काम-क्रोधसे उत्पन्न वेगको सह 
सकता है यानी काम-क्रोधको जीत लेता है, वही मनुष्य योगी और 
सुखी है ।' 
महात्मा चरणदासजी कहते हैं-- 


दोहा-- जेहि घट आबवे थधूमसूँ, करे बहुत ही रव्वार। 
पति खोजे बुधिकूँ हनै, कहा पुरुष कहा नार॥ 


चौपाई--वह बुद्धि भ्रष्ट करि डारै, वह मारहि मार पुकारै। 
वह सब तन हिंसा छावै, कहिं दया रहन न पावेै ॥ 
वह गुरुसूँ बोले बैंडा, साथूसूँ डोले ऐंडा। 
वह हरिसूँ नेह छुटावै, वह नरक माहिं ले जावे।॥ 
वह आतमधघाती जानो, वह महामूढ़ पहचानो | 
सोटोंकी मार दिलाबै, कबहूँ वह शीश कटावै ॥ 
बह नीच कमीना कहिये ऐसेसू डरता रहिये । 
वह निकट न आवन दीजै, अरु छिमा अंक भरि लीजै ॥ 
जब छिमा आय कियो थाना तब सब ही क्रोध हिराना । 


अन्तमें भक्त कबीरजीके वचन सुन लीजिये--- 

दोहा--. कोटि करम लागे रहें, एक क्रोधकी लार। 
किया कराया सब गया, जब आया हंकार॥ 
दसों दिसासे क्रोधकी, उठी अपरबल आग। 
. सीतल संगत संतकी, तहाँ उबरिये भाग | 
कुबुधि कमानी चढ़ रही, कुटिल बचनका तोर। 
भरि भरि मारे कानमें, साले सकल -सरीर॥ 
जहाँ दया तहेँ धर्म है, जहाँ. लोभ तहेँ पाप। 
जहाँ क्रोध तहेँ काल है, जहाँ. क्षमा तहैँ आप ॥ 
कबीर, नवैे सो. आपुको, परको नवै न कोय। 
घालि तराजू तौलिये, नवै सो भारी होय॥ 
ऊँले पानी ना .टिके, नीचे ही ठहराय। 
नीचा होय सो भरि पिवै, ऊँचा प्यासा जाय ॥ 
भगवान्‌ नारद केंहते हैं-- 
क्रोधमूलो मनस्तापः क्रोध: संसारसागरम | 
धर्मक्षयकरः  क्रोथस्तस्मात्त परिवर्जयेत्‌॥ . 
'क्रोध ही मनके सन्तापकी जड़ है, क्रोध ही संसार-सागरमें डालता 
है और क्रोधसे ही धर्मका नाश होता है, अतएव क्रोधका सर्वथा त्याग 
करना चाहिये ।' 
. क्रोध-त्यागके उपाय 
(१) क्रोध आबे तब चुप रह जाय, हो सके तो क्रोध आनेपर पाँच 
मिनट रुक जानेका नियम कर ले । 
< (२) बड़ोंपर क्रोध आते ही-उनके चरणोंमें गिर प्ड़े ।. 
(३) सबसें परमात्माको देखनेका अभ्यास करे ।ईश्वरपरक्रोध कैसा? 

(४) सबको आत्मरूप देखनेका अभ्यास करे। अपने-आपपर 
प्रायः कोई क्रोध नहीं करता । 

(५) किसीके कुछ कहनेपर क्रोध आवे तो इस बातका विचार करे 
कि उसका कहना ठीक है या नहीं | यदि ठीक है तो क्रोध कैसा ? उसने 
मेरा कोई दोष बतलाया और वह दोष या वैसा ही कोई दूसरा दोष मुझमें 
है तो उसने सावधान करके उपकार किया, दोष प्रकट करके मेरा असली 
रूप दुनियाके सामने रख दिया, निन्‍्दा करके मानका बोझा उतार दिया। 
यदि झूठा दोषारोपण करता है तो वह भूला है और भूला हुआ दयाका 
पात्र है। किसी प्रकार भी क्रोधको जगह नहीं देनी चाहिये | बारम्बार इस 
प्रकारके विचारका अभ्यास रहनेसे क्रोधका कारण उपस्थित होनेपर भी 
इस विचारकी स्मृति हो सकती है और इससे क्रोधके दमनमें बहुत मदद 
नमेलती है। 

(६) अहंकार या मदके त्यागका अभ्यास करे। 

(७) क्रोधको सदा ही दुर्गुण और अधोगतिमें ले जानेवाला 
समझे । 

(८) क्रोधियोंकी दुर्गतिका इतिहास देखे। 

(९) एक डायरी बना ले जिसमें क्रोध आते ही नोट कर ले और 
रांतको सोते समय संख्या देखकर पश्चात्ताप करे और आगे ऐसा न होनेके 
लिये मनको दृढ़ करे तथा परमात्मासे बिनय करे। 

(१०) नित्य प्रातःकाल इच्छाशक्तिसे क्रोध न आने देनेकी प्रबल 
भावना करे और परमात्मासे विनय करे। 

(११) क्रोध आनेपर भगवन्नामका जप करने लगे हो सके तो 
नियम कर ले कि क्रोधका आवेग आते ही एक पूरी माला जप किये बिना 


॥ 
! 

जबान नहीं खोलूँगा | हो सके तो एक बारके क्रोंधके लिये कम-से-कम 
एक वक्त उपवास करे। 

यह मनु महाराजकथित मानव-धर्मके दस धर्मोकी संक्षिप्त व्याख्या 
है। पाठकोंसे सविनय प्रार्थना है कि वे इसके अनुसार अपने जीवनको 


बनानेकी चेष्टा करें। 
॥ श्रीकृष्णार्पणमस्तु ॥ 


मनको वश करननेमें नियमानुवर्तितासे बड़ी सहायता मिलती 
है। सारे काम ठीक समय नियमानुसार होने चाहिये । परमार्थमें भी 
इससे बड़ा लाभ होता है। 
मनके प्रत्येक कार्यपर विचार करना चाहिये। 
मनके कहनेमें नहीं चलना चाहिये, जबतक यह मन वशमें 
नहीं हो जाता तबतक इसे परम शत्रु मानना चाहिये। 
(मनको वशमें करनेके कुछ उपाय नामक पुस्तकसे) 
ख््रीके लिये मुख्य धर्म केवल पतिपरायणता ही है। और 
सारे धर्म तो गौण हैं और उनका आचरण भी केवल पतिकी 
प्रसन्‍नताके लिये ही किया जाता है। 
जो पुरुष अपनी ख्तरियोंको कष्ट देते हैं, उनका यथाविधि 
भरण-पोषण और सत्कार नहीं करते वे अधर्म करते हैं। 
स्त्री शरीरसे पतिकी सेवा करे, घरका सारा कार्य करे और 
मनसे परमात्माका चिन्तन करे। 
(स्त्रीधर्म प्रश्नोत्तरी नामक पुस्तकसे) 
दुर्दशाग्रस्त देशकी रक्षा ब्रह्मचर्यकी पुनः प्रतिष्ठासे ही हो 
सकती है। कच्ची नींवपर इमारत नहीं उठ सकती। इसी प्रकार 
ब्रह्मचर्यके बिना जीवन नहीं टिक सकता; यदि कहीं कुछ रहता 
है तो वह दुःखसे भरा हुआ रहता है। 
कुछ लोगोंकी समझ है कि विवाहिता पत्नीके साथ चाहे 
जैसा व्यवहार किया जाय सब धर्म संगत है। परन्तु यह उनका 
भ्रम है।-“'-सत्री-सम्बन्धी चर्चा कभी न की जाय। 


(ब्रह्मचर्य नामक पुस्तकसे) 

